

మనవర్కర్

కార్మికుల మాసపత్రిక

సంపుటి : 2 సంచిక : 3
Volume : 2 Issue : 3


మార్చి 2015
March 2015

మాసపత్రిక
Monthly

వెల: రూ.7/-
Price : Rs. 7/-

హైదరాబాద్
Hyderabad


ప్రత్యేక సంచిక



అంతర్జాతీయ
మహిళా దినోత్సవ
శుభాకాంక్షలు



ఫిబ్రవరి 26 జైల్బరో దృశ్యామాలిక



మార్చి - 2015

మనవర్కర్

మన దివ్యమైన జాతికి మన చరిత్ర

సంపుటి : 02 సంఖ్య : 03

విడి ప్రతి వెల : రూ. 7

సం॥ చందా : రూ. 75

విషయ సూచిక

సంపాదకీయం	3
కార్టూనీయం	4
సలహా	5
ఆరోగ్యం	6
ముఖ్యాంశం	7-10
మొదటి లోక్ పైలెట్	10
చురక	11
సంస్కృతి	12
వినతిపత్రం	13, 14
వినదగునెవ్వరు చెప్పిన	15, 16
శ్రామిక మహిళ	17-24
అంతర్జాతీయం	25
కథ	26, 27
బాల్యం	28
ఇంటర్వ్యూ	29
పుస్తక పరిచయం	30
నివాళి	31
కోల్ ఇండియా సమ్మె	32-34

మేనేజర్ మనవర్కర్

ఇ.నం.1-7-139/44, ఎస్.వి.ఐ.స్మారక కేంద్రం,
ఎస్.ఆర్.కె.నగర్, రిసాలగడ్డ, జమీన్దార్ పూర్,
ముషేరాబాద్, హైదరాబాద్-20.
ఫోన్ : 27612474,
ఫ్యాక్స్ : 27646565

గౌరవ సలహాదారు : పద్మ సత్యనారాయణ

ఎడిటోరియల్ బోర్డు

ఎడిటర్ : మహమ్మద్ అబ్బాస్

సభ్యులు :

ఆర్.సుధాభాస్కర్, ఎం.సాయిబాబు, సత్యభాస్కర్,
కె.వెంకటేశ్వర్లు (కె.వి), ఎం.పద్మశ్రీ

మేనేజియల్ బోర్డు

మేనేజర్ : పి. రాజారావు

సభ్యులు :

చుక్క రాములు, జె. వెంకటేశ్,
పాలడుగు భాస్కర్, వై.సోమన్న, పి.సుధాకర్

Printer, Publisher P. Rajarao on behalf of CITU
Telangana State Committee, Printed at
Prajasakthi Daily Printing Press, Plot No.21/1,
Azamabad, Industrial Area, Near RTC Kalyana
Mandapam, Musheerabad, Hyderabad - 20
Published from CITU Office, 1-7-139/44, SRK
Nagar, Zamistanpur, Hyderabad - 20. Editor -
Md. Abbas

మహిళా దినోత్సవం వంద వంసతాలు దాటి ముందుకు సాగుతున్న నేపథ్యంలో




మహిళా దినోత్సవం వంద వంసతాలు దాటి ముందుకు సాగుతున్న నేపథ్యంలో మహిళా అభ్యున్నతికి ఆటంకాలు మరోసారి బలంగా ముందుకు వస్తున్నాయి. బిజెపి నేతృత్వంలో ఎన్ డిఎ ప్రభుత్వం కేంద్రంలో కొలువుదీరిన తరువాత మతచాందస శక్తులు విజృంభిస్తున్నాయి. పురుషాధిక్య భావజాలాన్ని నరనరాన జీర్ణించుకున్న మతోన్మాద శక్తులు మహిళలను కించపరిచే విధంగా వ్యాఖ్యానాలు చేస్తున్నాయి. కేంద్ర మంత్రులు, ఎం.పి.లు మహిళలు నలుగురు పిల్లలను కనాలని ఆదేశించడం ద్వారా మహిళలు పిల్లల్నికనే యంత్రాలుగా చెప్పడలుచుకున్నారు. భోపాల్ నగర బిజెపి మేయర్ మహిళలు 'స్కార్ప్' ధరించడమే నేరం అన్నట్లుగా మాట్లాడారు. అమ్మాయి, అబ్బాయి కలిసి కనిపిస్తే ప్రేమికులని ముద్ర వేసి ఆర్ఎస్ఎస్, భజరంగ్ దళ్, వి.హెచ్.పి. లు దాడి చేసే నిరంకుశ సంస్కృతి పెరిగింది. ఆర్.ఎస్.ఎస్. పురుషాధిక్య భావజాలాన్ని బలంగా ప్రమోటు చేస్తున్నది. ఈ మత చాందస దాడిని ఎదుర్కోవడానికి మహిళా లోకం సన్నద్ధం కావాలి.

మరోవైపు వరకట్న వేధింపులు పెరుగుతున్నాయి. వేధింపులు తాళలేక ఆత్మహత్యలు చేసుకుంటున్న మహిళల సంఖ్య గణనీయంగా పెరుగుతున్నది. వరకట్న హత్యలు పెరిగాయి. ఒంటరిగా మహిళ కనిపిస్తే అత్యాచారాలు, హత్యలు చేసే పరిస్థితి నెలకొన్నది. భద్రత కరువైపోయింది. ప్రాణాలు అరచేతిలో పెట్టుకొని జీవించాల్సిన దుస్థితికి మహిళలు నెట్టబడుతున్నారు.

పనిచేసే ప్రదేశంలో పై అధికారులు, తోటి ఉద్యోగులు, ఇంటికి చేరే సమయంలో కారు డ్రైవర్లు మహిళలపై లైంగిక వేధింపులకు పాల్పడుతున్న ఘటనలు రోజురోజుకు పెరుగుతున్నాయి. ఢిల్లీలో దారుణంగా గ్యాంగ్ రేప్ కు గురై, హింసించబడి మృతి చెందిన 'నిర్భయ' ఘటన తరువాత నిర్భయ చట్టం వచ్చినా పెద్ద ప్రయోజనం జరగలేదు. దాడులు, ఆగడాలు పెరుగుతూనే ఉన్నాయి.

హత్యలు, అత్యాచారాలు, యాసిడ్ దాడులతో పాటు పరువు హత్యల పేరుతో కుల దురంహంకార హత్యలు ఇలా బహుముఖాలుగా మహిళలపై హింస జరుగుతున్నది. మోడీ ప్రభుత్వం అవలంబిస్తున్న ప్రజావ్యతిరేక విధానాలు మహిళల పరిస్థితిని మరింత దిగజారుస్తున్నది. రాత్రివేళల్లో మహిళా కార్మికుల చేత పని చేయించడానికి చట్టసవరణలు చేయడం వలన మహిళలపై వేధింపులు మరింత పెరిగే అవకాశం ఉంది.


అసంఘటిత రంగంలో పనిచేస్తున్న కోట్లాది మంది శ్రామిక మహిళలకు సామాజిక భద్రత, కనీస వేతనాలు లేవు. గౌరవ వేతనం, పారితోషికాల పేరుతో ప్రభుత్వాలే మహిళలతో వెట్టిచాకిరి చేయించుకుంటుంటే ప్రైవేటు సంస్థలు, కార్పొరేట్ సంస్థలు కనీస వేతనాలు అమలు చేస్తాయా? సమాన పనికి సమాన వేతనం ఎండమావిగానే మిగిలిపోతున్నది. సమస్యలు చెప్పుకోవటానికి అనేక పరిశ్రమల్లో యూనియన్ ఏర్పాటు చేసుకునే పరిస్థితి లేదు. ఈ మధ్య కేరళలో ఒక కార్పొరేట్ కంపెనీకి చెందిన టాయిలెట్ లో మహిళా నాప్ కిన్ దొరికిందనే పేరుతో మహిళా కార్మికులందరితో బట్టలు విడిపించి తనిఖీ చేసిన దుశ్చర్య దిగ్భ్రాంతికి గురి చేసింది. ఇలాంటి అనాగరిక చర్యలు శ్రామిక మహిళలపై పెరిగాయి. మెదక్ లో భవన నిర్మాణ కార్మికురాలిని కాంట్రాక్టరు అడ్డుకోవడంతో 8 నెలల బాబు పాలు లేక గుండె ఆగి చనిపోయిన హృదయ విదారక సంఘటన యావత్ రాష్ట్రాన్ని కదిలించింది. ఈ రెండు ఘనటలు మహిళల స్థితిని కళ్ళకుకట్టినట్లు చూపుతున్నాయి. ఈ స్థితి నుండి బయటకి రావాలనే చైతన్యం మహిళల్లో పెరుగుతున్నది. సిఐటియు శ్రేణుల వారికి అండగా నిలిచి మరింత చైతన్యపరిచి పోరాటాల్లోకి తీసుకురావాలి. కాషాయి, కార్పొరేట్ మోడీ సర్కార్ విధానాలు మహిళల స్థితి మరింత దిగజార్చేలా ఉంటున్నాయి. ఈ విధానాలపై మహిళా దినోత్సవ స్ఫూర్తితో శ్రామిక మహిళలంతా ఐక్యంగా ఉద్యమించాలి.





ఆత్మ గౌరవం పొలనలో - ఆత్మహత్యలు ఏందన్న
గద్దెలపైన మనవాడున్న - బాధల దరువు ఏందన్న
యమ బాధల దరువు ఏందన్న
ఉత్తర దిక్కున గోదారమ్మర -
పశ్చిమ కనుముల కిష్టానదిరా
పారే నదులు పక్కనవున్నా -
గుక్కెడు దాహం తీరకపోయె
ఏలే రాజులు మారినగాని
నీటి ఎద్దడె మారకపోయె "ఆత్మగౌరవం పొలనలో"
పూటకు గంట కరెంటివ్వరు -
మోటరు - బోరు నడవకపోయె
పుట్టెడు వడ్లు పండిన పొలమున -
పట్టెడు వడ్లు పండకపోయె
మారిలి ఒక్కరే పొలకులన్న
కరెంటు కోతలు తప్పకపోయె "ఆత్మగౌరవం పొలనలో"
దగా కోరుల వంచెనరయ్యో
ఎరువుల కొరత కల్తీ విత్తులు
దళాలి కొడుకుల దోపిడి దాహం
రైతుల బతుకుల వీడని శాపం
ఉద్యమ పార్టీ గద్దెను ఎక్కిన

ఉద్యమ జెండా ఎత్తేరి అన్న



వెనకటి పొలనమారకపోయె

"ఆత్మగౌరవం పొలనలో"

చేసిన బాసల ఊసే లేదు - అప్పల భారం తప్పకపోయె
రుణ మాఫీల జాప్యం చూడు - వెతలే తీరని మనుగడపోరు
నీళ్ళు నిధులు రాబట్టుటకై - నియామకాలు చేపట్టుటకై
ఉద్యమజెండా ఎత్తర అన్న
నడుం బిగించి నడుపుముందుకు.

- పి.ఎన్.మూర్తి, హైదరాబాద్

మనవర్కర్

'మనవర్కర్' పత్రిక మన పత్రిక. మన కార్మికుల పత్రిక. దీనిని నిర్వహించుకోవాల్సిన బాధ్యత మనదే. ఇందులో రాసే ప్రతి అక్షరం కార్మికులకు ఉపయోగపడేదే. కార్మికుల జీవితాలను ప్రతిబింబించేదే. అలాగే కార్మికులే దీని నిర్వాహకులు. మన జీవితాలే ఇందులో వ్యాసాలు, మనం గీసిన బొమ్మలే ఇందులో కార్టూన్లు, మన బాధలు - వ్యధలే కథలు, కవితలు. మన ఉద్యమాలు, అనుభవాలు ఉద్యమ వార్తలు, మన సమ్మె పోరాటాలే ఉత్తేజకర వార్తలు. మనకు కలిగే ఉద్వేగాలు, బాధలు "మనవర్కర్" ద్వారా కార్మికులందరితో పంచుకుందాం.... మనం చూడగానే మనల్ని కదిలించే సంఘటనలు రాయండి, మీ సెల్ ఫోన్ లో ఫోటోలు తీయండి. మాకు పంపండి. వాటిని మనవర్కర్ లో ప్రచురిద్దాం. కార్మికుల సమస్యలను, జీవితాలను ప్రపంచానికి తెలియజేద్దాం. రండి అక్షరాలతో మన ఆవేదనలు పంచుకుందాం.


మీరు విన్నవి, మీరు చూసినవి, మీ అనుభవాలు, కథలు, కవితలు, కార్టూన్లు, ఫోటోలు వెంటనే 'మనవర్కర్'కు పంపించండి. మీ ఫోటోతో సహా ముద్రిస్తాము.

- ఎడిటర్

మనవర్కర్ ఇ-మెయిల్ ఐ.డి. : manaworker14@gmail.com; F/B : manaworker



పండ్లతో గుండెకు రక్షణ



గుండె ఆరోగ్యానికి యాపిల్ చాలా మంచిది. అందులో ఉండే ఫైబర్ చెడు కొలెస్ట్రాల్‌ను గణనీయంగా తగ్గిస్తుంది. ఒక కప్పు యాపిల్ ముక్కల్లో 3.7 గ్రాముల ఫైబర్ ఉంటుంది.

- * నారింజ పండ్ల రసంలో బి9 విటమిన్ ఉంటుంది. ఇది గుండె జబ్బులకు దారితీసే హోమోసిస్టైన్‌ను తగ్గిస్తుంది.
- * పచ్చి బఠానీల్లో బి2, బి6 విటమిన్లు పుష్కలంగా ఉన్నాయి. ఈ విటమిన్లు రక్తనాళాలను పదిలంగా కాపాడుతాయి. రక్తనాళాలు దెబ్బతినడం వల్ల గుండె జబ్బులు వచ్చి పడతాయి.
- * ద్రాక్ష గుండె జబ్బులను దూరంగా ఉంచుతాయి. ద్రాక్ష వల్ల కొలెస్ట్రాల్ అదుపులో ఉంటుంది. ఫ్లావాన్స్, అంతోసైనిస్ వంటి ఎన్నో మంచి లక్షణాలు ద్రాక్షలో ఉన్నాయి. ద్రాక్షను

గోరువెచ్చని నీళ్లలో లేదా ఉప్పు నీటిలో కడిగి తీసుకోవడం వల్ల రసాయనాల ప్రభావం మనపై పడకుండా ఉంటుంది.

- * వేరుశనగపప్పులు కూడా గుండెకు ఎంతో మేలు చేస్తాయి. రోజూ కాసిని వేరుశనగపప్పులు, వాల్‌నట్స్ తీసుకుంటే గుండె నిక్షేపంగా ఉంటుందంటున్నారు నిపుణులు.
- * వీటితో పాటు బీన్స్ కూర తరచుగా తినడం వల్ల కూడా మీ గుండె ఆరోగ్యంగా ఉంటుంది.

పోపుల పెట్టెలో బరువు నియంత్రణ

మీరు బరువును తగ్గించుకోవాలనుకుంటున్నారా..? అయితే మీ ఇంట్లో పోపుల పెట్టె ఉందా? అయితే ఆ పెట్టెలోని సుగంధ ద్రవ్యాలను ప్రతి రోజూ ఆహారంలో ఉండేటట్లు చూసుకుంటున్నారా? వంటింటి చిట్కాల ద్వారానే మీ శరీర బరువును తగ్గించుకోవచ్చు.

దాల్చిన చెక్క : బరువు తగ్గించుకోవడానికి ఉత్తమమైంది. ప్రతి రోజూ ఆహారంలో ఉండేలా చూసుకోవాలి. రక్తంలో చక్కెర స్థాయిని పెరగనివ్వదు. ఆకలి బాధను తగ్గిస్తుంది. దేహంలో కొవ్వు నిల్వలు కరిగేలా, జీవన క్రియ వేగంగా జరిగేలా చేస్తుంది.

అల్లం : శరీర ప్రక్షాళనకు తోడ్పడుతుంది. కొవ్వు నిల్వలను తగ్గిస్తుంది.

యాలకులు : జీవక్రియ వేగాన్ని పెంచడానికి, శరీరం యొక్క సామర్థ్యాన్ని మెరుగుపర్చడానికి సహాయపడతాయి. దేహంలోని కొవ్వు నిల్వలను వేగంగా తగ్గిస్తాయి.

పసుపు : శరీరంలో కొవ్వు కణజాలాన్ని ఏర్పడనివ్వదు. బరువు

పెరగటాన్ని నిరోధిస్తుంది.

ఎండు మిర్చి : మిర్చిలో ఉండే క్యాపైసిన్ ఆకలి కోరికలను నిరోధించటానికి, కొవ్వు కరిగించటానికి సహాయపడుతుంది. జీర్ణ క్రియను వేగతరం చేస్తుంది. దేహంలోని కేలరీలు వేగంగా ఖర్చయ్యేలా చూస్తుంది.

జీలకర్ర : జీర్ణక్రియ వేగాన్ని పెంచుతుంది. వ్యాధినిరోధక శక్తిని పెంచుతుంది.

మిరియాలు : వీటిలోని పిపిరిన్ అనే సమ్మేళనం జీవక్రియను పెంచడంలోనూ, కొవ్వును వేగంగా కరిగించడంలోనూ సహాయ పడుతుంది.

ఆవాలు : బరువును తగ్గిస్తాయి.

సోపు : జీర్ణక్రియకు, ఆకలి క్రమబద్ధీకరణకు సహాయపడుతుంది. కాలేయాన్ని శుభ్రపరుస్తుంది. *



తీసి పారేయకండి

అన్నంలో కరివేపాకులా తీసిపారేస్తావేంటి? అని కరివేపాకును ఏదో అవసరం లేని ఆకులా చూస్తారు కానీ అందులో ఉండే పోషకాలు, ఔషధ గుణాల గురించి మీకు తెలుసా?

- * కరివేపాకులో కొవ్వు తగ్గించే గొప్ప గుణం ఉంది.
- * కరివేపాకు, జీలకర్ర పొడి పాలల్లో కలిపి తీసుకుంటే అజీర్తి సమస్య తీరుతుంది. నీరసాన్ని కూడా తరిమికొడుతుంది.
- * కూరల్లోనే కాదు కాలిన, కమిలిన గాయాలకు కూడా

కరివేపాకు గుఱ్ఱ రాస్తే నొప్పి, గాయం ఇట్టే తగ్గిపోతాయి.

- * గర్భిణీలకు ఒక స్నానం తేనె, అర స్నానం నిమ్మరసంలో కరివేపాకు పొడిని కలిపి తీసుకుంటే వికారం తగ్గుతుంది.

- * పుల్లటి పెరుగులో కొద్దిగా నీరు చేర్చి అందులో కరివేపాకు, అల్లం ముక్కలు, కొద్దిగా పచ్చిమిర్చి, ఉప్పు కలిపి తాగితే శరీరంలో వేడి తగ్గుతుంది. ఈ మిశ్రమం వేసవి కాలంలో ఆరోగ్యానికి మేలు చేస్తుంది.



కొంచెం ఇష్టం - కొంచెం కష్టం

10వ పిఆర్.సి సిఫారసులు - ఫిట్ మెంట్

బ్రిటీషు కాలంలోనే రెండవయుద్ధం తరువాత వెట్లీ కమీషన్ ఆధారంగా వేతన సవరణకు శ్రీకారం చుట్టారు. ఆ పరంపర కొనసాగుతుంది. స్వాతంత్ర్యం నాటి నుండి నేటి వరకు కేంద్ర ప్రభుత్వ ఉద్యోగులు 6వ వేతన సవరణ పూర్తి చేసుకొని 7వ పిఆర్.సి కోసం ఎదురు చూస్తున్నారు. (కేంద్ర ప్రభుత్వ ఉద్యోగుల పి.ఆర్.సి కాలపరిమితి 10 సం॥రాలు). ఆంధ్రప్రదేశ్, తెలంగాణ, కేరళ, కర్ణాటక, పంజాబ్ రాష్ట్రాలు తప్ప, దేశంలో మిగిలిన అన్ని రాష్ట్రాలు కేంద్ర విధానాన్నే అమలు చేస్తున్నాయి. రాష్ట్ర ప్రభుత్వ పి.ఆర్.సి. (కాలపరిమితి 5 సం॥రాలు)ని చూసి కేంద్ర ప్రభుత్వ ఉద్యోగులు కూడా 5 సం॥రాల పి.ఆర్.సి. నే డిమాండ్ చేస్తున్నారు.

తెలంగాణ రాష్ట్రంలోని ఉద్యోగ, ఉపాధ్యాయ, కార్మిక సంఘాల సుదీర్ఘ పోరాటాల అనంతరం 10వ పిఆర్.సి సిఫారసులను ప్రభుత్వం ఆమోదించింది. 43 శాతం ఫిట్ మెంట్ ప్రకటించింది. పి.ఆర్.సి. లో ఉద్యోగులకు కడుపునిండా తిండి పెడతానని భరోసాగా ఇచ్చిన వాగ్దానాన్ని నెరవేర్చానని ముఖ్యమంత్రి ప్రకటించారు. “మా కడుపు నిండింది” అని ఉద్యోగ సంఘాల నేతలు ప్రకటిస్తూ, ముఖ్యమంత్రి గారికి సీట్లు తినిపించారు. తెలంగాణ ప్రాంతంలో ప్రభుత్వ కార్యాలయాలన్నీ ఉద్యోగుల ఆనందకేళితో మారుమ్రోగాయి.

కనీస వేతనం రూ.13,000/-లు, గరిష్ట వేతనం రూ.1,10,850/-లు మాస్టర్ స్కేల్స్ 32 గ్రేడ్లుగా 10వ పి.ఆర్.సి. ఉంది.

వివిధ కేటగిరి ఉద్యోగుల ఫే ఫిక్సేషన్ ఇలా ఉన్నాయి.

Pay 1.7.13	DA	Fitment 43%	Total	Pay Fixed	New Scale
6700	4244	2881	13825	14170	13000
6900	4371	2967	14238	14600	13390
7100	4497	3053	14650	15030	13780
7300	4624	3139	15063	15460	14170
7520	4763	3234	15517	15930	14600
7740	4903	3328	15971	16400	15030
7960	5042	3423	16425	16870	15460
8200	5194	3526	16920	17380	15930
8440	5346	3629	17415	17890	16400
8680	5498	3732	17910	18400	16870
8940	5663	3844	18447	18950	17380
9200	5828	3956	18984	19500	17890
9460	5992	4068	19520	20050	18400
9740	6170	4188	20098	20640	18950
10020	6347	4309	20676	21230	19500
10300	6524	4429	21253	21820	20050
10600	6714	4558	21872	22,460	20640
10900	6904	4687	22491	23100	21230
11200	7095	4816	23111	23740	21820
11530	7304	4958	23792	24440	22460
11860	7513	5100	24473	25140	23100
12190	7722	5242	25154	25840	23740
12550	7950	5397	25897	26600	24440
12910	8178	5551	26639	27360	25140
13270	8406	5706	27382	28120	25840
13660	8653	5874	28187	28940	26600
14050	8900	6042	28992	29760	27360

14440	9147	6209	29796	30580	28120
14860	9413	6390	30663	31460	28940
15280	9679	6570	31529	32340	29760
15700	9945	6751	32396	33220	30580
16150	10230	6945	33325	34170	31460
16600	10515	7138	34253	35120	32340
17050	10800	7332	35182	36070	33220
17540	11111	7542	36193	37100	34170
18030	11421	7753	37204	38130	35120
18520	11731	7964	38215	39160	36070
19050	12067	8192	39309	40270	37100
19580	12403	8419	40402	41380	38130
20110	12738	8647	41495	42490	39160
20680	13100	8892	42672	43680	40270
21250	13461	9138	43849	44870	41380
21820	13822	9383	45025	46060	42490
22430	14208	9645	46283	47330	43680
23040	14594	9907	47541	48600	44870
23650	14981	10170	48801	49870	46060
24300	15393	10449	50142	51230	47330
26300	16659	11309	54268	55410	51230
27000	17103	11610	55713	56870	52590
27700	17546	11911	57157	58330	53950
28450	18021	12234	58705	59890	55410
29200	18496	12556	60252	61450	56870
29950	18972	12879	61801	63010	58330
30750	19478	13223	63451	64670	59890
31550	19985	13567	65102	66330	61450
32350	20492	13911	66753	67990	63010

33200	21030	14276	68506	69750	64670
34050	21569	14642	70261	71510	66330
34900	22107	15007	72014	73270	67990
35800	22677	15394	73871	75150	69750
36700	23247	15781	75728	77030	71510
37600	23817	16168	77585	78910	73270
38570	24432	16585	79587	80930	75150
39540	25046	17002	81588	82950	77030
40510	25661	17419	83590	84970	78910
41550	26319	17867	85736	87130	80930

42590	26978	18314	87882	89290	82950
43630	27637	18761	90028	91450	84970
44740	28340	19238	92318	93780	87130
45850	29043	19716	94609	96110	89290
46960	29746	20193	96899	98440	91450
48160	30506	20709	99375	100770	93780
49360	31267	21225	101852	103290	96110
50560	32027	21741	104328	105810	98440
51760	32787	22257	106804	108330	100770
53060	33610	22816	109486	110850	1 03290

10వ పిఆర్.సి 1.7.2013 నుండి అమలు చేయాలి. పెరిగిన ఆర్థిక ప్రయోజనం అప్పటి నుండే ఉద్యోగులకు అందాలి. కానీ తెలంగాణ రాష్ట్ర ప్రభుత్వం పిఆర్.సి అమలు రాష్ట్ర ఆవిర్భావం జూన్ 2 నుండి అమలు చేయడానికే నిర్ణయించింది. ఆర్థిక ప్రయోజనం 2015 మార్చి 1 నుండి ఉద్యోగుల వేతనాల్లో ఇవ్వనున్నది. అంటే 1.7.2013 నుండి 2.6.2015 వరకు దాదాపు ఒక సంవత్సరం వేతనాలు పెరుగుదలను ఉద్యోగులు నష్టపోయారు. 2014 జూన్ 2 నుండి 2015 మార్చి 1 వరకు రావల్సిన మానోటరీ బెన్ఫిట్ను ఉద్యోగుల జి.పి.ఎఫ్ అకౌంట్లలో జమ చేయడానికి ప్రభుత్వం నిర్ణయం తీసుకున్నది. మున్సిపాలిటీలు, గ్రామ పంచాయితీలు, కో-ఆపరేటివ్ ఉద్యోగులు, పబ్లిక్ సెక్టార్ ఉద్యోగులకు అసలు జి.పి.ఎఫ్ అకౌంట్లు లేనేలేవు. ఆ డబ్బులను ఆయా సంస్థల మిస్లేనియస్ అకౌంట్లలో వేస్తారు. దీనివల్ల ఉద్యోగికి వచ్చే ప్రయోజనం శూన్యం.

పబ్లిక్ సెక్టార్ ఉద్యోగుల మానిటరీ బెనిఫిట్ను ఇ.పి.ఎఫ్ ఖాతాల్లో కలుపుతామంటుంది ప్రభుత్వం. 1952 ఇ.పి.ఎఫ్ చట్టం ప్రకారం ఇ.పి.ఎఫ్ అమలు కావాలంటే కేంద్ర ప్రభుత్వం నోటిఫై చేసిన సంస్థలకే వర్తిస్తుంది. చట్టప్రకారం ఉద్యోగి ఎంత జమ చేస్తాడో, యజమాని కూడా అంతే మొత్తంలో జమ చేయాలి. అది ఈ పిఆర్.సి ఎరియర్స్లో జరగడం లేదు. ఇలాంటి ఏకపక్ష నిర్ణయం చట్ట విరుద్ధం.

కనీస వేతనం కూడా శాస్త్రీయంగా నిర్ణయించలేదు. కుటుంబంలో 4గురు సభ్యులను సగటుగా తీసుకోవాల్సి వుండగా 3 గురుకే పరిమితం చేశారు. ఇంక్రిమెంట్ రేటును ఉద్యోగ సంఘాలు 3% డిమాండ్ చేయగా, దానిని 2.33% కే పరిమితం చేశారు. డి.ఎ. విషయంలో కూడా అన్యాయం జరిగింది. పాయింట్ టు పాయింట్ పద్ధతికి విరుద్ధంగా డి.ఎ.ను కలిపారు. కేంద్రం 1 శాతం ప్రకటిస్తే పి.ఆర్.సి. కమీషన్ 1.52 సిఫారసు చేసింది. 0.43 శాతం తగ్గించింది. గ్రామాల నుండి పట్టణాల వరకు ఇంటి అద్దెలు విపరీతంగా పెరిగాయి. 10వ పి.ఆర్.సి. లో ఇంటి అద్దెలు పెంచలేదు. 9వ పి.ఆర్.సి. రేట్లు యధాతథంగా వుంచారు. జి.హెచ్.ఎం.సి. లో 30% 2 లక్షల జనాభా ఉన్న పట్టణాల్లో 20%, మున్సిపాలిటీల్లో 14.5%, యాభై వేల లోపు

వున్న పట్టణ శివారుకి 8.కి.మీ. పరిధిలో పనిచేసే వారికి 12% రేట్లు వర్తిస్తాయి.

రిటైర్మెంట్ సందర్భంగా ఎర్నెడ్ లీవులు, హాఫ్ ఫే లీవ్లు కలిపి 300 రోజుల పరిమితితో నగదుగా మార్చుకునే సదుపాయాన్ని కొనసాగించాలని, దానిని ప్రభుత్వం ఉద్యోగులతో పాటు పంచాయితీరాజ్, మున్సిపల్, ఎయిడెడ్ సంస్థల ఉద్యోగులకు కూడా ఈ ప్రయోజనాన్ని వర్తింపజేయాలని కమీషన్ సిఫారసు చేసింది.

ఎర్నెడ్ లీవులు, ఎన్క్యాష్మెంట్ పరిమితి 300 నుండి 360 రోజులకు పెంచాలన్న అభ్యర్థనను తిరస్కరించారు. ఉద్యోగులు మరణిస్తే అంత్యక్రియలకు ఖర్చు ప్రస్తుతం ఉన్న రూ.10,000 ల నుండి రూ.20,000లకు పెంచాలని పి.ఆర్.సి. కమీషన్ సిఫారసు చేసింది. పదవీ విరమణ అనంతరం పెన్షన్ పొందే వారిని 10వ పి.ఆర్.సి. నిరాశ పర్చింది. 'ఒన్ క్యాడర్ ఒన్ పెన్షన్' (ఒకే హోదాలో పదవీ విరమణ పొందిన వారికి ఒకే రకమైన పెన్షన్) అమలుకు సిఫారసు చేయలేదు.

వయస్సు	అదనపు పెన్షన్ బేసిన్ పెన్షన్పై
70 నుండి 75 సం॥రాల వారికి	15%
75 నుండి 80 సం॥రాల వారికి	25%
80 నుండి 85 సం॥రాల వారికి	35%
85 నుండి 90 సం॥రాల వారికి	45%
90 నుండి 95 సం॥రాల వారికి	55%
95 నుండి 100 సం॥రాల వారికి	65%
100 పైబడిన వారికి	75%

43% ఫిట్మెంట్ జి.ఓ.పై సందిగ్ధత

తెలంగాణ ప్రభుత్వం ఉద్యోగులకు 43శాతం ఫిట్మెంట్తో ప్రకటించిన తొలి పిఆర్.సి, దానికి సంబంధించిన జి.ఓ. అమలు పై సందిగ్ధత నెలకొంది. ఫిబ్రవరి 6న ఆర్థికశాఖ నుండి విడుదలైన జి.ఓ.నెం.12 నామకేవాస్తుగా మిగిలిపోయింది. ఆ జి.ఓ.లో ఎలాంటి సమాచారం ఇవ్వకుండా అధికారులు ఖాళీగా ఉంచారు. ఇప్పుడు ఈ విషయం అధికారుల్లోనూ, ఉద్యోగ వర్గాల్లోనూ చర్చనీయాంశమైంది. (ఈ వ్యాసం రాసేనాటి పరిస్థితి ఇది).



తెలంగాణ ఏర్పడిన నాటి (2014 జూన్ 2) నుండే తొలి పిఆర్.సి అమల్లోకి వస్తుందంటూ ముఖ్యమంత్రి కె.సి.ఆర్. ఫిబ్రవరి 5న ప్రకటించారు. ఆ తరువాత రోజే జి.ఓ. విడుదల చేయాలంటూ ఆయన అధికారులను ఆదేశించారు. ఈ ప్రకటనే వివాదానికి కారణమైంది. ముఖ్యమంత్రిగారు జూన్ 2 నుండి పి.ఆర్.సి. అమల్లోకి వస్తుందంటూ ప్రకటించినప్పటికీ కొత్త పి.ఆర్.సి. 1 జూలై 2013 నుండే అమల్లోకి వస్తుందనే ఉద్యోగులు భావించారు. జూలై 1, 2013 నుండి జూన్ 2014 వరకు ఉన్న బకాయిలు నోషనల్ గా ఉంటాయని ఆశపడ్డారు. రాష్ట్రం ఏర్పడిన నాటి (2.6.14) నుండి 2015 ఫిబ్రవరి వరకు ఉన్న బకాయిలు జి.పి.ఎఫ్ ఖాతాల్లో జమ అవుతాయని, ఆ తరువాత నుండి వచ్చేవి నగదు రూపంలో చెల్లిస్తారని భావించారు. కానీ ఆచరణలో వారి అంచనాలు తలక్రిందులయ్యాయి.

10 వ పి.ఆర్.సి. ఛైర్మన్ జూలై 2013 నాటి డి.ఎ. (63.344 శాతం)ను మూల వేతనంలో కలుపుతూ మాస్టర్ స్కేల్ రూపొందించారు. ఇదే మాస్టర్ స్కేల్ నుండి ఉద్యోగుల కేడర్ స్కేల్స్ కూడా తయారు చేశారు. కాని ముఖ్యమంత్రిగారు ప్రకటించిన దాని ప్రకారం జూన్ 2, 2014 నుండి కొత్త పిఆర్.సి ని అమలు చేయాలంటే జనవరి 2014 నాటి డి.ఎ. 71.904 శాతాన్ని అంటే అదనంగా 8.56 శాతాన్ని పరిగణలోకి తీసుకోవాలి. అదనంగా పైన డి.ఎ. శాతాన్ని మూలవేతనంగా కలిపి మాస్టర్ స్కేల్ ను తిరిగి రూపొందించాల్సి వుంటుంది. ఈ నేపథ్యంలో జూన్ 2013 పిఆర్.సి, ముఖ్యమంత్రి ప్రకటించిన పిఆర్.సి (జూన్ 2, 2014) మధ్య తేడా వస్తుంది. ఈ తేడాను సవరిస్తే గానీ, జి.ఓ.ను అమలు చేసే పరిస్థితి వుండదు. జూలై 2013 తేదినన్నా పరిగణలోకి తీసుకోవాలి. లేదంటే జూన్ 2014 నన్నా పరిగణలోకి తీసుకోవాలి.

సర్వీసు క్రమబద్ధీకరింపకుండా 4వ తరగతి ఉద్యోగులతో సమానంగా ప్రస్తుతం రూ.6700/- పొందుతున్న ఫుల్ టైం కంటింజెంట్ ఉద్యోగులందరికీ రూ.13,000 మరియు డి.ఎ., హెచ్.ఆర్.ఎ., సిసిఎ చెల్లించాలి, పి.ఆర్.సి సిఫారసు చేసింది. 25.11.1993కి ముందుగా నియమించబడి 20 సం॥రాలుగా పనిచేస్తున్న ఎన్.ఎం.ఆర్ డైలీవేజ్, పార్ట్ టైం, ఫుల్ టైం కంటింజెంట్ వర్కర్లను మానవతా దృష్టితో రెగ్యులరైజ్ చేయాలని

పిఆర్.సి కమీషన్ సిఫారసు చేసింది. ఇది అమోఘమైన సిఫారసు.

పాలకులకు చిత్తశుద్ధి ఉంటే ఆరిపోయే దీపం లాంటి చిరు ఉద్యోగుల జీవితాలకు వెలుగు నింపిన వారయ్యేవారు.

ఉమ్మడి రాష్ట్రంలో అనేక సంవత్సరాలుగా కాంట్రాక్ట్, ఔట్ సోర్సింగ్ ఉద్యోగులకు సమాన పనికి సమాన వేతనం చెల్లించడం లేదు. ఇలా చేల్లించక పోవడం 1976 సమాన పనికి సమాన ప్రతిఫలం చట్టానికి విరుద్ధం. తెలంగాణ రాష్ట్రంలో ప్రభుత్వ శాఖలు, ప్రభుత్వ రంగ సంస్థలు, పథకాలు, కార్పొరేషన్లు, కో-ఆపరేటివ్ లలో సుమారు 2.50 లక్షల మంది కాంట్రాక్ట్, ఔట్ సోర్సింగ్ ఉద్యోగులున్నారు. వీరి పర్మినెంట్, వేతనాలు పెంపు, డి.ఎ., హెచ్.ఆర్.ఎ వర్తింపు గురించి పి.ఆర్.సి. పట్టించుకోలేదు.

8,9 పి.ఆర్.సి లలో కాంట్రాక్ట్, ఔట్ సోర్సింగ్ ఉద్యోగులను ఆయా సంస్థల్లో పనిచేస్తున్న పర్మినెంట్ ఉద్యోగి మినిమమ్ బేసిక్ పే చెల్లించి వదిలి వేశారు. 10వ పిఆర్.సి లో వీరి ప్రస్తావనే తీసుకురాలేదు. తెలంగాణ వస్తే కాంట్రాక్ట్, ఔట్ సోర్సింగ్ వారందరూ రెగ్యులరైజ్ అవుతారని, ఎన్నికల్లో మిమ్ముల్నే రెగ్యులరైజ్ చేస్తామని ఊదరకొట్టి ఉపన్యాసం చేసిన ముఖ్యమంత్రిగారికి పిఆర్.సి ఫిట్ మెంట్ 43% ప్రకటిస్తున్న సందర్భంగా వీరు గుర్తుకు రాకపోవడం శోచనీయం. కాంట్రాక్ట్, ఔట్ సోర్సింగ్ ఉద్యోగినులకు ప్రసూతి సెలవును కూడా పిఆర్.సి కమీషన్ తిరస్కరించింది. 1961 ప్రసూతి ప్రయోజనాల చట్టానికి ఇది వ్యతిరేకం.

కాంట్రాక్టు, ఔట్ సోర్సింగ్ ఉద్యోగులు తమ హక్కుల సాధనకై సంఘాలు పెట్టుకొని ఉద్యమిస్తుంటే, కొంతమంది పర్మినెంట్ ఉద్యోగ సంఘాల నాయకులు “మీకు మేం ఉన్నాం” మనమంతా ‘ఒకే ఫ్యామిలీ’ వేరే సంఘాలొద్దు అంటూ పోరాడే వారిని కాలుపట్టి వెనకకిలాగిన సందర్భాలేన్నో వున్నాయి.

కాంట్రాక్టు, ఔట్ సోర్సింగ్ ఉద్యోగులకు అన్యాయం జరిగితే ఈ పెద్దన్నలు మౌనంగా వుండిపోయారు. “ఒకే కుటుంబం అంటే కొందరికి న్యాయం, మరికొందరికి అన్యాయం జరగడమేనా?”

కాంట్రాక్టు, ఔట్ సోర్సింగ్ ఉద్యోగుల మినిమమ్ బేసిక్ ప్రకారం 43% ఫిట్ మెంట్ తో వివిధ కేటగిరిల వేతనాలు ఇలా ఉండబోతున్నాయి.

Sl. No.	Name of the Contract / Outsourced Category	10 PRC ప్రకారం వర్తింపజేయబడిన మినిమమ్ టైమ్ స్కేల్	D.A. 8.908%
1.	Junior Assistant	17,890	1594
2.	Typist	17,890	1594
3.	Junior Steno	17,890	1594
4.	Senior Steno	23,100	2058
5.	Driver	17,380	1594
6.	Office Subordinate(Attender/Last Grade Services)	14,170	1262
7.	Lift Operator	16,400	1461
8.	Data Entry Operator	20,050	1786

9.	Date Processing Officer	24,440	2177
10.	HMV Driver	23,100	2058
11.	ANM, IANM	21,230	1891
12.	Health Assistant	21,230	1891
13.	Lab Tech.	21,230	1891
14.	Staff Nurse / Nurse Practitioner	27,360	2437
15.	Pharmacist	21,230	1891
16.	Civil Asst. Surgeon (Doctor)	53,950	4806
17.	Jr. College Lecturer	36,970	3213
18.	Degree College Lecturer / University Lecturer	44,870	3997
19.	Polytechnic Lecturer	36,970	3213



20.	Contract Assistant Professor	46,060	4103
21.	ITI ATO	24,440	2177
22.	Lab Assistant	26,600	2370
23.	Asst. Librarian	33,220	2959
24.	Library Asst.	23,100	2058
25.	Physical Edu Trainer / Art / Crft Instructor	26,600	2370
26.	Hostel & Mess Care Taker	23,100	2058
27.	Workshop Foreman	31,460	2802
28.	Accountant	23,100	2058
29.	Community Organiser	23,100	2058
30.	Executive Engineer	49,870	4442

31.	Engineer	40,270	3587
32.	Work Inspector	17,890	1594
33.	Electrician / Plumber / Diesel Mechanic / Carpenter / A/c. Meeh. / Fitter	23,100	2058
34.	Asst. Security Officer	28,940	2578
35.	Security Officer	38,130	3397
36.	Security Guard	17,890	1594
37.	ICDS Supervisor Gr.- I	24,440	2177
38.	ICDS Supervisor Gr.- II	22,460	2001
39.	School Assistant / CRP	36,370	3213
40.	Secondary Grade Teacher (SGT)	28,940	2578

10వ పిఆర్.సి సిఫారసులు, 43 శాతం ఫిట్మెంట్ పర్సినెంట్ ఉద్యోగులే తమ సంతోషం మర్చిపోకముందే, వాటిల్లో వున్న లొసుగులు తలుచుకొని కన్నీరు పెట్టాల్సి వచ్చింది. కడుపు నిండే వారు చెప్పే నీతుల వల్ల ఆకలితో అల్లాడిపోతున్న కాంట్రాక్ట్,

జెట్సోర్నింగ్ ఉద్యోగుల్లో ఆవేశం పెల్లుబిగుస్తుంది. ఈ పి.ఆర్.సి. కొంచెం ఇంప్లం - కొంచెం కష్టంగా వుంది. ఈ నేపథ్యంలో రాబోయే రోజుల్లో ఉద్యమాలకు పునాది వేసేదిగా వుంది.

- పాలడుగు భాస్కర్, ప్రధాన కార్యదర్శి తెలంగాణ మున్సిపల్ వర్కర్స్ & ఎంప్లాయిస్ యూనియన్

మొదటి లోకం పైలెట్ శ్రీమతి ఎస్. సత్యవతి



రిక్రూట్మెంట్ బోర్డు నిర్వహించే పరీక్షలో మంచి ర్యాంక్లో పాసైతే ఈ ఉద్యోగానికి అర్హత సంపాదిస్తారు. ఇంటర్వ్యూతో పాటు మానసిక దారుఢ్యం, జ్ఞాపకశక్తి మొదలగు అంశాలకు కూడా పరీక్షలు జరుగుతాయి. వీటన్నింటిలో నెగ్గితే ఏ1 మెడికల్ స్టాండర్డ్స్ అందుకున్నట్లే. 6 నెలల ట్రైనింగ్ అనంతరం క్వాలిఫై అయితే అసిస్టెంట్ లోక్ పైలెట్గా సెలెక్ట్ చేస్తారు. గతంలో ఈ రంగంలోకి ఎక్కువ మంది మహిళలు వచ్చేవారు కాదు. కానీ ఇప్పుడు అవగాహన పెరగటం వల్ల మహిళలు ఉత్సాహం చూపిస్తున్నారు.

చాలామంది అడుగుతుంటారు. “రిస్క్ ఉంటుంది కదా” అని ఏ ఉద్యోగంలోనైనా ఏదో ఒక ఛాలెంజ్ ఉంటుంది. దానిని ఎదుర్కోవాలంటే శారీరక, మానసిక దారుఢ్యంతో పాటు మైండ్ సెట్ను సానుకూలంగా మార్చుకోవాలి. నేను జూయిన్ అయినప్పుడు సహోద్యోగులు, అధికారులు ఎంతో ప్రోత్సాహం అందించారు. అందువల్లనే ఆత్మవిశ్వాసంతో పనిచేయగలిగాను. అత్యవసర సర్వీసు అయినందువల్ల నిర్ణీత పనిగంటలు ఉండవు. వేలమంది ప్రయాణీకుల భద్రతకు బాధ్యత వహించాలి. కాబట్టి డ్యూటీలో ఉన్నంతసేపు చాలా అప్రమత్తంగా ఉండాలి. అయితే కేంద్ర ప్రభుత్వ ఉద్యోగం అయినందున ఉద్యోగ భద్రత ఉంటుంది. మహిళలు అరుదుగా వచ్చే రంగం కాబట్టి గుర్తింపు, గౌరవం కూడా లభిస్తున్నాయి.

నిరుద్యోగ యువతులకు నేను ఇచ్చే సూచన “ఏ రంగంలో నైనా మనల్ని మనం నిరూపించుకోవాలంటే, నిబద్ధత, సంసిద్ధత, మానసిక దారుఢ్యం చాలా అవసరం. వీటికితోడు సానుకూల దృక్పథంతో ముందడుగు వేస్తే అన్నీ విజయాలే లభిస్తాయి.

భారతదేశంలోనే కాదు, ప్రపంచ వ్యాప్తంగానే భారతీయ రైల్వే అత్యంత పెద్ద రవాణా సంస్థగా పేరుగాంచింది. అటువంటి ప్రతిష్టాత్మక సంస్థలో సౌత్ సెంట్రల్ విభాగంలోనే మొట్టమొదటి మహిళా లోక్ పైలెట్గా పనిచేస్తున్నారు శ్రీమతి ఎస్. సత్యవతి. 15 సం॥ క్రితం ఆమె ఒక్కరే (సౌత్ సెంట్రల్ జోన్) ఈ పోస్ట్లో ఉన్న మహిళ. 1999లో బెంగుళూరులో అసిస్టెంట్ లోక్ పైలెట్గా తన కెరీర్ ప్రారంభించారు. ప్రస్తుతం ఆమె హైదరాబాద్లో ఎం.ఎం.టి.ఎస్. పైలెట్గా పనిచేస్తున్నారు. మహిళలు మానసికంగా, ధైర్యంగా ఉంటే ఏ రంగంలోనైనా రాణించగలరు అంటున్నారు. అందుకు నిదర్శనంగా మరో నలుగురు మహిళా పైలెట్లు ఈ రోజున ఆమెతో పాటుగా పనిచేస్తున్నారు. శ్రీమతి సత్యవతి అనుభవాలు ఆమె మాటల్లోనే...

“సికింద్రాబాద్ జోన్లో సుమారు 700 మంది లోక్ పైలెట్స్ ఉండగా, వారిలో కేవలం నలుగురమే మహిళలం. రైల్వే



ఏందిరో, అట్లా ఉరుకుతున్నారు?! సూర్యం ఆశ్చర్యంగా అడిగాడు మా రెడ్డి గారు ఆయన అళ్ళున్న మా కంపెనీ పెన్సింట్గా ప్రకటించిందే! గీ బుల్లి రెడ్డిగారుంటే మా పెద్దాయనన్నట్లే! ఆనందంతో ఉబ్బితబ్బిబ్బువుతున్నాడు యాదగిరి. ఇంతలో బడేమియా “మీకే కాదు, మా సారూ ఆయన కొడుకును మా యూనియన్ ప్రెసిడెంట్గా ఏలాన్ కరేదియా!” అన్నాడు.

“మీ ఖర్మ చివరికి అట్లా ఏడిసిందిరా! మా తాతలు నెయ్యి తాగారు కాబట్టి ఇప్పుడు మా మూతివానన చూడమన్నట్టా వెనకటికెవరో! మీ నాయకులకున్న అర్హతేమిటి? ఫలానా ఆయన అల్లుడు, ఫలానా ఆయన కొడుకు ఇవే కదా!” “నీదేందిరాభయ్! నీకేముందో ముందుగాలసెప్పు!” అన్నాడు యాద్గిరి.

“చెప్పడానికేముంది? మేము మేమే! మీలాగా మా మామని చూసి, చచ్చిపోయిన మా నాన్నను చూసి ఓట్లేయమని మేం అడగం. మమ్మల్ని చూసి, మా విధానాల్ని చూసి ఓటేయమనే మేమడిగేది!” నింపాదిగా చెప్పాడు సూర్యం. ఒరేయ్ బడే, మీ మాజీ నాయకుడు మీటర్ ఫ్యాక్టరీ వర్కర్. క్రింది నుండి పైకొచ్చినాడు. ఏ అర్ధరాత్రి ఫోన్ వచ్చినా, రెక్కలు కట్టుకుని వాలతాడన్న పేరుంది! మరి ఈ ‘వారసరత్నం’కు ఇవేమైనా వున్నాయా? బేడమియా నోరు మూతబడింది.

సూర్యం రెచ్చిపోయి చెప్తూనే వున్నాడు, “బ్రహ్మాండమైన వేతన ఒప్పందం కావాలంటే మీ రెడ్డిగార్నే ఎన్నుకోవాలన్నారు కిందటిసారి! జనం మాకంటే నాలుగోట్లు ఎక్కువే వేసి మిమ్మల్ని గెలిపించారు కదా! ఏంట్రా మీరు చేసింది? పైగా, మీ నాయకుడే ఎంఎల్ఎ కూడా అయ్యాడని హడావుడి చేస్తీరి! అసలు మీరు చేయించిన 22 రోజుల సమ్మె కార్మికుల ఆమోదంతో ప్రారంభమైందా? కార్మికుల్ని అడిగి ముగించారా? అసలు మీ నాయకుడు కనీసం యూనియన్ వర్కింగ్ కమిటీ అయినా పెద్దాడా? సి.ఓ.డి. తయారీకైనా పెట్టాడా? ఆ డి.ఏ. పై ఆయన డిమాండు మీకెవరికైనా అర్థమైందా?” ఎన్ని పాయింట్లు దగ్గర డిఎ న్యూట్రలైజేషన్ అడిగారు? ఏ సీరీస్లో అడిగారు?

సూర్యం ప్రశ్నల వర్షానికి కార్మికులు కేరింతలు కొడుతూంటే యాద్గిరి నీళ్ళు నముల్తున్నాడు. “ఏమోరా భయ్! గవన్నీ నాకు తెల్వదే! మా వాడేమి చేసినా ఏదో లాజిక్తోనే చేస్తాడు!” అన్నాడు కొద్దిగా తేరుకుని.

“ఓరి, వెర్రి మొహమా! లాజిక్కేంటిరా లాజిక్కు, కార్మికులకు ఉపయోగపడేదేనా ఆ లాజిక్కు?! ఆయన బంజారాహిల్స్లో కట్టుకునే భవనం చూస్తే మీ వాడి లాజిక్కు అర్థమౌతుంది” అన్నాడు

నూర్యం. చుట్టూ మూగిన

కార్మికులందరూ ఇంట్రస్టింగ్గా వింటున్నారనే విషయం గమనించి,

ఇది కూడా ఎన్నికల క్యాంపెయిన్లో

భాగంగా వాడుకుంటున్నాడు. మీ నాయకులిద్దరూ పైకి ఎన్ని చెప్పినా, చివరికి జనం నోట్లో మన్ను కొడ్తారు. చర్చ రంజుగా జరుగుతుంటే సూపర్వైజర్ రెడ్డి గాడు “ఏంట్రా మీటింగ్ పెట్టారు? పనెగదొబ్బి” అంటూ కసిరే సరికి ఎవరి వర్క్ స్పాట్కి వారు చిన్నగా సర్దుకున్నారు.

“ఎం.ఎల్.ఏ గాడి ముఠా ఇరాకాటంలోపడ్తోందని తెల్చి జీయ్యేమ్మే ఈ రెడ్డిగాడిని పంపినట్లుందం”టూ అందరికీ వినపడే లానే అన్నాడు సూర్యం. సూపర్వైజర్ రెడ్డికీ వినబడుతుంది కదా!

“మైండ్ యువర్ టంగ్, మిస్టర్ సూర్యం!” అని అరిచాడు. మొత్తం కార్మికులంతా ఒక్క గొంతుతో “ఏందివయ్యా! ఇంగ్లీషులో కూస్తూన్నావ్!” అంటూ లేచేసరికి రెడ్డి ఒకడుగు వెనక్కి తగ్గాడు. జి.ఎం. చౌదరికి ఈసారి ఎన్నికల ఫలితాలెట్లావుండబోతున్నాయో అర్థమైంది. “ఏంటి సూర్యం? నీలాంటి వాళ్ళకి కూడ మేము చెప్పాలా! డ్యూటీ ఫస్టు! ఎన్నికలు క్యాంపెయిన్ నెక్స్ట్!” అంటూ అనునయంగా చెప్పాడు.

ఎన్నికల రోజు రానేవచ్చింది. వారసులు అడ్రస్ లేకుండా పోయారు. “ఇద్దరో ఎవరో ఒకరు గెలవకపోతారా అని లక్షలు కుమ్మరించాం! ఛీ, ఛీ ! యూస్లెస్ ఫెలోస్! లోలోపలే తింటుకుంటున్నాడు జియమ్!

“వారసులు రావడమూ అయ్యిందజ! ఓడిపోవడమూ అయ్యింది!” అంటూ హెల్పర్ యాదయ్య పాట అందుకున్నాడు.

✱


- ఆరెస్సీ

మెదక్ జిల్లాలో జైల్ భరో కార్యక్రమం

మెదక్ జిల్లాలో కేంద్ర ప్రభుత్వ కార్మిక వ్యతిరేక విధానాలపై ఫిబ్రవరి 26న దేశ వ్యాప్తంగా జరిగిన జైల్ భరో కార్యక్రమం సంగారెడ్డిలో కూడా జరిగింది. సంగారెడ్డి ప్రభుత్వ ఐటిఐ నుండి కలెక్టరేట్ వరకు భారీ ప్రదర్శన జరిగింది. అనంతరం కలెక్టరేట్ ముందు బైరాయింపు చేశారు. పోలీసులు అరెస్టు చేసి విడుదల చేశారు. ఈ కార్యక్రమానికి సిఐటియు అఖిల భారత కార్యదర్శి కా|| ఆర్. సుధాభాస్కర్ ముఖ్యఅతిథిగా హాజరై మాట్లాడారు. కేంద్రంలోని ఎన్డిఎ ప్రభుత్వం కార్మిక వ్యతిరేక విధానాలను అమలు చేస్తూ కార్మికుల హక్కులను కాలరాస్తుందని అన్నారు. ప్రధాన మంత్రి నరేంద్రమోడీ ప్రభుత్వం పారిశ్రామిక వేత్తలకు రెడ్కార్పెట్ వేస్తూ కార్మికులకు మాత్రం నష్టం చేస్తుందన్నారు. అనేకమంది త్యాగాలతో సాధించుకున్న హక్కులను మార్పులు చేస్తున్నదని, ఇప్పటికే ఫ్యాక్టరీస్ చట్టంలో సవరణలు 80-90 శాతం పరిశ్రమలను లక్షలాది మంది కార్మికులను చట్టం పరిధి నుండి బయటకు పంపిందని విమర్శించారు. ఇప్పుడు చట్టాలే లేకుండా చేస్తానని చెప్పుతున్నారు. అప్రజాస్వామికంగా ఆర్డినెన్స్ తీసుకువచ్చి బొగ్గు క్షేత్రాలను ప్రైవేటు వారికి అందించిందని, ఇన్సూరెన్స్ రంగంలో 49% ఎఫ్డిఐ లను ఆమోదం తెల్పిందన్నారు.

✱





ఎర్రపాటల నారుపడి - కళాకారుల శౌర్యయాత్ర

అది కళాకారుల శౌర్యయాత్ర సాంస్కృతిక సైనికుల పాటల కవాతు... మట్టి మనుషుల పోరాటాలను దృశ్యంగా చూపే నాటక బృందాలు, జనం గుండె చప్పుళ్ళను డప్పుల చప్పుళ్ళుగా దరువేసే డప్పుల దళాలు

- కళాకారులకు మద్దతుగా తరిలోచ్చిన వామపక్ష పార్టీల నాయకులు. అదొక అపురూప దృశ్యం! ప్రజల్లో నాటి తెలంగాణ సాయుధ పోరాట స్ఫూర్తిని నింపే ఒక భరోసా!! ఇవన్నీ ఎక్కడో కాదు - ఫిబ్రవరి నెల 15 వ తేదీనాడు వరంగల్ జిల్లాలోని వీర బైరాన్ పల్లి గ్రామంలో మరియు ఫిబ్రవరి 21 నాడు వరంగల్ జిల్లాలోని కడివెండి గ్రామంలో అగుపించిన దృశ్యాలు.

కళాకారులంతా జమకూడింది ... కళారూపాలను ప్రదర్శించడానికే కాదు... భూమి కోసం, భుక్తి కోసం ఆనాడు జరిగిన తెలంగాణ సాయుధ పోరాటం లేవనెత్తిన భూసమస్యను నేటి పరిస్థితుల్లో ప్రజల పోరాట ఆయుధంగా మార్చాలని! సామ్రాజ్యవాద విష సంస్కృతికి ... వినిమయ భావ జాలానికి వ్యతిరేకంగా భావజాలపరంగా పోరాడాలని!!

బైరాన్ పల్లిని తలుచుకుంటే ఒక త్యాగం గుర్తుకొస్తుంది. వెంటనే కళ్ళల్లో కన్నీటి చారికలు అగుపడతాయి. ఒక్కరా... ఇద్దరా... ఒకరెనుక ఒకరు 116 మంది నైజాం సైన్యాలకు వ్యతిరేకంగా పోరాడుతూ నేలకొరిగింది. గ్రామం మధ్యలో గల ఏ బురుజు మీద నుండి పోరాడుతూ బైరాన్ పల్లియోధులు నేలకొరిగారో, ఆ నెత్తురొలికిన ఆ నేల సాక్షిగా, ఆ మట్టిని తీసి తెలంగాణ సాయుధ పోరాట యోధురాలు... నడిచే యుద్ధంగా పిలుచుకునే మల్లు స్వరాజ్యం గారు వచ్చిన - వారి నుదుటిపై తిలకం పెడుతుంటే అదొక ఉద్విగ్న సన్నివేశం!!

ఏ భూములు పంచాలని ... పేదల చేతుల్లో హక్కుగా మారాలని సాయుధ పోరాటం జరిగి ఇన్నేళ్ళవుతున్నా - నేటికీ రాష్ట్రంలో మొత్తం భూమి - 1 కోటి 63 లక్షల ఎకరాలుంటే, అందులో 84% మంది చిన్న సన్నకారుల చేతుల్లో ఉన్న భూమి 45.5% మాత్రమే. మిగిలిన 54.5% భూమి 16% మంది చేతుల్లోనే ఉంది. భూకేంద్రీకరణ ఏ మాత్రం తగ్గలేదు. భూ సంబంధాల్లో మార్పు రాకుండా గ్రామాల్లో కుల, మత బేధాలు, అంటరానితనం ఏ మాత్రం తగ్గవు. అందుకే ఆ రోజు జరిగిన సభలో అరుణోదయ కళాకారిణి ... అందరూ ఆప్యాయంగా పిలుచుకునే విమలక్క మాట్లాడుతూ... పాడుతూ... సామాజిక తెలంగాణ కావాలంటూ నినదించింది. ఎర్రటి ఆకాశ దీపాన్ని పోరాట సంకేతంగా ఎగరేసింది.... ఎర్రటి దీపం ఆకాశంలో ఎగురుతుంటే “బైరాన్ పల్లి పోదామా” అంటూ ఉత్తేజంగా పాడిన

పాట ఉర్రూతలూగించింది. ఆ రోజు అనేక కళా సంఘాలు, వివిధ నాయకులు తమ జ్ఞాపకాలను నెమరేసుకున్నారు - భవిష్యత్తును ఆవిష్కరించారు.

బైరాన్ పల్లి జ్ఞాపకాల తడి ఆరకముందే ... వీరుల నడయాడిన మట్టిని తిలకంగా దిద్దుకొని ... ఉద్యమాల గుర్తులను చెరపకుండా ... చెదరనీయకుండా... నాటి తెలంగాణ సాయుధ పోరాటంలో తొలి అమరుడైన దొడ్డి కొమ్మరయ్య ఊరు కడివెండికి పయనం కట్టారు. బైరాన్ పల్లికి వచ్చిన వారు మరియు బైరాన్ పల్లికి రాలేకపోయామనుకున్న వారు కూడా కడివెండికి కదిలి వచ్చారు. ఆనాడు జరిగిన త్యాగాల చరిత్రను గానం చేశారు. అభివృద్ధి అనే మాటకు నిర్వచనాలే మారిపోతున్న ఈ రోజుల్లో ప్రతీ అంశాన్ని వెలికి తీయాల్సి ఉంది. ప్రజా కోణం నుండి చర్చించి, జనం ముందు వారి సమస్యల గీటురాయితో పరీక్షించాల్సి ఉంది. ప్రపంచీకరణ పేరుతో జరుగుతున్న విధ్వంసాన్ని ప్రజా కోణం నుండి ప్రశ్నించడమెట్లాగో పాటలల్లో... నాటికల్లో చూయించారు కళాకారులు. కమ్యూనిస్టుల నాయకత్వాన సాగిన తెలంగాణ సాయుధ పోరాటం లేవనెత్తిన భూ సమస్యను, ఆ పోరాటంలో అమరులైన 4వేల మంది సాక్షిగా ప్రతీ అంశాన్ని ప్రజా కోణం నుండి చూడాల్సి వుంది. ప్రశ్నించాల్సి ఉంది. నల్లగొండ జిల్లా ప్రజానాట్యమండలి కళాకారులు ప్రదర్శించిన సాయుధ పోరాట దృశ్యరూపం ‘వీర తెలంగాణ’ వీధి నాటిక బైరాన్ పల్లిలో ఉర్రూతలూగిస్తే, కడివెండిలో ప్రదర్శిస్తున్నప్పుడు మధ్యలో విద్యుత్తు పోతే, ప్రజల ముందుకొచ్చి కొవ్వొత్తుల వెలుగుల్లో మరియు సెల్ ఫోన్ లైట్ల వెలుగుల్లో నాటకాన్ని ప్రదర్శించమని కళాకారులకు తోడ్పాటు అందించడం అద్భుతం. ప్రజా కళాకారులు ప్రజల జీవితాలతో కళా రూపాలను తయారు చేసుకొని ప్రదర్శిస్తే, ప్రజలు ఎంత తోడ్పాటు నందిస్తారో అదొక ప్రత్యక్ష అనుభవం.

“ప్రజారాజ్యాన్ని స్థాపిద్దాం... నవ తెలంగాణ నిర్మిద్దాం” అంటూ అమరులకు నివాళిగా ఊరి మధ్య నుండి సాగిన కొవ్వొత్తుల జాతర ... మరో పోరాటానికి నాందిగా మారింది. కమ్యూనిస్టులు ఉమ్మడిగా పోరాడాలని బిగించిన పిడికిళ్ళు ... రాబోయే ఉద్యమానికి ఊపిరిలూదాయి. పాశం యాదగిరి, సిపిఎం రాష్ట్ర కార్యదర్శి తమ్మినేని వీరభద్రం, సిపిఐ నాయకులు చాడ వెంకటరెడ్డి, కంది మళ్ళ ప్రతాపరెడ్డి కళాకారులు చుక్క సత్తయ్య, సాయుధ పోరాట యోధులు మల్లు స్వరాజ్యం, బండ్రు నర్సింహులు, సినీ నటుడు మాదాల రవి, ప్రజానాట్య మండలి నాయకులు సాంబ రాజు యాదగిరి, జగ్గరాజు, ఇతర కళా సంస్థల నాయకులు ఏపూరి సోమన్న, పాటల నర్సింహ్మ పాల్గొన్నారు.

రాబోయే కాలానికి ప్రజల రాజ్యం వస్తుందన్న నినాదాలు నేటికీ మారుమ్రోగుతూనే ఉంటాయి. తెలంగాణ ప్రతీ గ్రామంలో ఒరిగిన వీరులను తలుస్తూ శౌర్యయాత్రలు కొనసాగాల్సే వుంది. ప్రజల రాజ్యం వచ్చేదాక కళాకారులకు విశ్రాంతి లేదు. పాటల దరువులు దప్పు!!

*

- స్ఫూర్తి



తెలంగాణ కనీస వేతన సలహా మండలికి సిఐటియు నోట్

లంగాణ రాష్ట్ర కనీస వేతనాల సలహా మండలి" ఏర్పాటున తరువాత తేది. 23.2.2015న మొదటి సమావేశం జరిగింది. ఈ సమావేశానికి అధ్యక్షతగా మండలి చైర్మన్ శ్రీ ఎం.సదానందగౌడ్, ముఖ్య అతిథిగా శ్రీ నాయని నర్సింహ రెడ్డి-కార్మికశాఖమంత్రి, కార్మిక శాఖ కమీషన్ డా॥ అశోక్, జాయింట్ లేబర్ కమీషనర్స్ శ్రీ గంగాధర్ రావు, శ్రీ అజయ్ గార్లు హాజరయ్యారు.

ఈ సమావేశంలో బోర్డు సభ్యులుగా AITUC, CITU, HMS, BMS, TRSKV, INTUC సంఘాల నుండి ఉన్న వారు మాట్లాడారు. CITU ప్రతినిధిగా బోర్డు మెంబర్ భూపాల్ మాట్లాడి రాతపూర్వక నోట్ సమర్పించారు. ఆ నోట్ను దిగువన ఇస్తున్నాం.

తెలంగాణ మినిమం వేజ్ అడ్వయజరీ బోర్డు సమావేశానికి సిఐటియు సమర్పిస్తున్న నోట్

నూతన తెలంగాణ రాష్ట్రంలో ప్రభుత్వం తేది. 27.11.2014న జి.ఓ.నెం. 10 ద్వారా "తెలంగాణ స్టేట్ మినిమం వేజెస్ అడ్వయజరీ బోర్డు"ను ఏర్పాటు చేయడాన్ని సిఐటియు హర్షం వ్యక్తం చేస్తున్నది.

బోర్డు మొదటి సమావేశం 23.2.2015న ఏర్పాటు చేసిన సందర్భంగా కనీస వేతనాలకు సంబంధించిన సమస్యలపై మా వ్రాతపూర్వక అభిప్రాయములను తెలుపుతున్నాం.

వాటిలో ముఖ్యమైనవి :

1. రాష్ట్రంలో కనీస వేతన చట్టం -1948 అనుగుణంగా పార్ట్ 1 షెడ్యూల్డ్ ఎంప్లాయిమెంట్స్ క్రింద 65, పార్ట్ -2 క్రింది 8 ఉన్నాయి. మొత్తం 73.
2. వీటిలో ఈనాటి మీటింగ్లో 35 ఎంప్లాయిమెంట్స్ యొక్క ప్రిలిమినరీ నోటిఫికేషన్స్ను ఫైనలైజేషన్కు పెట్టారు. ఇవికాకుండా ఈ క్రిందివి కూడా 5 సం॥రాల పిరియడ్ దాటినవి. వాటికి కూడా వెంటనే నోటిఫికేషన్ ఇవ్వాలి.
 1. ఆటోమొబైల్ ఇంజనీరింగ్ వర్క్ షాప్స్ 31.3.2009
 2. కాటన్ కార్పెట్ వీవింగ్ 29.7.2009
 3. హ్యాండ్లమ్ వీవింగ్ ఎస్టాబ్లిష్మెంట్ (సిల్క్) 04.10.2008
 4. హ్యాండ్లమ్ వీవింగ్ ఎస్టాబ్లిష్మెంట్ 16.03.2009
 5. పవర్ లూం ఇండస్ట్రీ 03.07.2009
 6. ప్రింటింగ్ ప్రెస్ విత్ అప్ సెట్ 27.06.2008
 7. ప్రొఫెషనల్స్-సిఏ, క్లర్కులు అడ్వకేట్స్ తదితరులు 03.07.2009
 8. లెదర్ మాన్యుఫాక్చరింగ్ పరిశ్రమలు 31.03.2009
 9. సఫాయి కర్మచారి 08.12.2009
 10. పార్ట్ 2 నందు 2 కి పిరియడ్ పూర్తి అయినది

ఈ విధంగా 5 సం॥ పిరియడ్ పూర్తి అయినవి 19 వరకు ఉంటాయి. వాటికి వెంటనే ముసాయిదా నోటిఫికేషన్స్ ఇవ్వాలి.

3. తెలంగాణాలో లేని ఎంప్లాయిమెంట్స్ కూడా ఉన్నవి. వాటిని కొనసాగించిన మాకు అభ్యంతరం లేదు. ఉదా: స్టేట్ ఇండస్ట్రీ, మ్యాచ్ ఫైర్స్ వర్క్, కాఫీ ప్లాంటేషన్, డైమెండ్ కటింగ్, మైకా, క్యాషివ్, సాల్ట్ మొదలగున్నవి.

4. కనీస వేతనాల నిర్ణయంపైన : 1957 సం॥ 15 లేబర్ కాన్ఫరెన్స్ సిఫార్సులు, సుప్రంకోర్టు తీర్పులకు అనుగుణంగా కనీస వేతనాలు నిర్ణయించాలి.

* పెరిగిన ధరలకు అనుగుణంగా జీతభత్యాలు పెరగాలని కార్మికులు కోరుకుంటున్నారు. గతంలో 2 సం॥రాలకు ఒకసారి వేతన సవరణ జరిగేది. దానిని తెలుగుదేశం ప్రభుత్వం 5 సం॥రాలకు వేతన సవరణ చేయాలని నిర్ణయించింది. దీనిని 2 సం॥రాలకు కుదించాలని కోరుతున్నాము.

* కనీస వేతనాల సవరణ స్పందనగా ప్రిలిమినరీ నోటిఫికేషన్లో వేతనాలు బేసిక్ + విడిఏ ను కలిపితే ఎంత వస్తుందో అదే నిర్ణయిస్తున్నారు లేదా తగ్గించి నిర్ణయిస్తున్నారు. ఇది అసమంజసం, అన్యాయం.

ఈ విధంగా విడుదల చేసిన వాటికి ఫైనల్ నోటిఫికేషన్లో అయిన కనీసం 30% పెంచి నిర్ణయించాలి.

* ఇటీవల తెలంగాణ ప్రభుత్వం కూడా ఉద్యోగులకు గతంలోని బేసిక్ + డి.ఏ. కలిపి 43% అదనంగా ఫిట్ మెంట్ ఇచ్చింది అనేది గమనించవల్సిన విషయం. ప్రభుత్వ విభాగంలో లాస్ట్ గ్రేడ్ కు బేసిక్ ను 13,000/-లుగా నిర్ణయించారు. డి.ఏ., హెచ్.ఆర్.ఏ. లు కలిపితే సుమారు రూ. 18,000/-లు కనీస వేతనం ఉంటుంది.

* బేసిక్, డి.ఏ. కలిపి నిర్ణయించడం వల్ల ప్రయోజనం లేదు. ఒకవేళ వేతనాలు సవరించకపోయినా కార్మికుడికి విడిఏ తో అంతే అందుతుంది. మరి సవరించి ఏమి ప్రయోజనం. అందువల్ల ఫిట్ మెంట్ పెంచి డ్రాఫ్టులు ఇవ్వాలి.

ఉదా: 1. కెమికల్స్, ఫార్మాస్యూటికల్స్ జి.ఓ. ప్రకారం జి.ఓ.నెం. 117, తేది. 7.12.2012.

అత్యల్పం : 3496.00 బేసిక్

2992.50 (విడిఏ 975)

మొత్తం: 6488.50

అత్యధికం : 7811.00 బేసిక్

2992.50 (విడిఏ 975)

మొత్తం: 10,803.50

కొత్తవి ప్రతిపాదన : అత్యల్పం - రూ. 5883/-;

అత్యధికం : రూ. 10,198/-



అంటే బేసిక్, విడివి కలిపినా 2012 జి.ఓ. నాటికన్నా అన్‌స్కిల్డ్ లేబర్‌కు వేతనంలో రూ.605/-లు తగ్గించారు. ఇది న్యాయమా?

2. ఎలక్ట్రానిక్స్ పరిశ్రమలో

అన్‌స్కిల్డ్ వారికి రూ.5796/-గా నిర్ణయించారు.

పాత జి.ఓ. 99/2007 ప్రకారం విడివి తో కలిపితే రూ.6392/- అవుతుంది. 2013 నాటికే అంటే రూ.596/-లు తగ్గించి నిర్ణయించారు.

3. స్టీల్ మిల్ & స్టీల్ రీ-రోలింగ్‌లలో

ప్రిలిమినరీ జి.ఓ. 19, తేది.4.1.2013. ప్రకారం కనీసం - 5397/-, అత్యధికం రూ. 9,222/-

పాత జి.ఓ. 122 ప్రకారం కనీసం రూ.5952 అవుతుంది. రూ.555/-లు తగ్గించారు.

అలాగే ప్రతి క్యాటగిరిలో 2 గ్రూపులు ఎందుకు చేశారో అర్థం కావడం లేదు. కార్మికుల వేతనాల కోతపెట్టి యజమానుల లాభాలు పెంచడానికి ఉపయోగపడుతుంది.

ఉదా: అన్‌స్కిల్డ్ గ్రూప్ (ఎ)లో లోడింగ్, అన్‌లోడింగ్ పెట్టారు : రూ.5762/-లు .

అన్‌స్కిల్డ్ గ్రూప్ (బి)లో క్యాజువల్ లేబర్ అంటూ ఇతర స్కిల్డ్ వర్కర్స్ అని పేర్కొన్నారు : రూ.5397/-లు వాటిని సవరించాలి.

- బేసిక్‌ను వి.డి.వి. ను మెర్జ్ చేసి తగ్గించి నిర్ణయించే పద్ధతికి స్వస్తి పలకాలి. కార్మికులు తీవ్రంగా నష్టపోతున్నారు. ఈ విధంగా ప్రస్తుతం విడుదల చేసిన అన్నింటిలో ఇలాగే వుంది.

* కనీస వేతనం అత్యల్పంగా రూ.15,000/-లుగా నిర్ణయించాలి.

5. వి.డి.వి పాయింట్లు యొక్క రేటు విషయం :

ఉమ్మడి రాష్ట్రంలో 2003 సం॥ వరకు ప్రతిపాయింట్లు విలువ 10.50 రూ॥ ఉండేది. అన్‌స్కిల్డ్ వర్కర్‌కు రూ.9.75పైసలు ఉండేది. అంతకన్నా తక్కువ ఎప్పుడూ లేదు. ఆ తరువాత 2006, 2007 సం॥రాల నుండి విడివి రేట్లు తగ్గించారు. ధరల పెరుగుదలకు అనుగుణంగా రేటు పెంచాల్సింది పోయి తగ్గించడంతో ప్రతి కార్మికుడు ప్రతి నెల కొన్ని వందల రూపాయలు నష్టపోతున్నారు.

ఉదా: కెమికల్స్ & ఫార్మా కెమికల్స్ జి.ఓ.నెం. 74-29.3.2001

అన్‌స్కిల్డ్ లేబర్ విడివి పాయింట్ విలువ - 9.75

స్కిల్డ్ - కెమిస్ట్‌కు - 10.50

వ్యత్యాసం 75 పైసలు మాత్రమే ఉండేది.

ప్రస్తుతం జి.ఓ.ఆర్.టి. 156/2013 -

అన్‌స్కిల్డ్ - 6.65, కెమిస్ట్ - 11.50

అన్‌స్కిల్డ్ రూ.3.35 తగ్గించుతూ కెమిస్ట్‌కు 1 రూ. పెంచారు.

ఈ విధంగా విడివి పాయింట్లు విలువలో వ్యత్యాసాలు నిర్ణయించడం అన్యాయం.

2002 సం॥లో 454

2013 సం॥లో 975 అంటే 521 పాయింట్లు పెరిగాయి.

$521 \times 3.15 = 1641/-$ - ఒక్క 2013 సం॥ ప్రతి నెల అన్‌స్కిల్డ్ లేబర్ నష్టపోయి యాజమాన్యాలను కోట్లాది రూపాయలు విడివి పాయింట్లు విలువలో తగ్గించడం వల్లనే మిగిలాయినేది వాస్తవం.

* విడివి పాయింట్లు విలువ అందరికీ సమానంగా ఉండాలి. రూ.10.50 పైసలు నిర్ణయించాలి. క్యాటగిరిల వారీగా వేరువేరుగా నిర్ణయించడం సరైనదికాదు.

6. సేల్స్ ప్రమోషన్స్ జి.ఓ.నెం. 87ను 17.1.2012న ఇచ్చారు. ప్రిలిమినరీ నోటిఫికేషన్ ఇచ్చి సేల్స్ ప్రమోషన్‌ను షెడ్యూల్డ్ ఎంప్లాయిమెంట్‌లో చేర్చడం హర్షనీయం. అయితే నేటికి 3 సం॥రాలు గడిచినా ఇందులో క్యాటగిరిలుగాని, వేతనాలు గాని నిర్ణయించలేదు. తక్షణమే తగిన చర్యలు తీసుకోవాలి.

7. జి.ఓ.ఆర్.నెం.88 పేరిట షెడ్యూల్డ్ ఎంప్లాయిమెంట్ పరిధిలో కవర్ కాని కాంట్రాక్టు కార్మికుల కోసం ప్రిలిమినరీ నోటిఫికేషన్ ఇచ్చారు. కానీ ఏ క్యాటగిరిలు వస్తాయి, ఏ వేతనాలు ఇస్తారనేది నిర్ణయించలేదు. జి.ఓ.నెం. 11 కాంట్రాక్టు లేబర్ జి.ఓ. ఉంది. దీనిమీద కోర్టులో వివాదం ఉంది. పరిష్కరించాలి.

8. కాంట్రాక్టు లేబర్ జి.ఓ.ను షెడ్యూల్డ్ ఎంప్లాయిమెంట్‌లో చేర్చాలి. అలాగే విడివి జి.ఓ.ను కూడా డి.వి. జి.ఓ తో కలిపి ఇవ్వాలి. విడిగా సర్క్యులర్ ఇవ్వడం ఆలస్యం కావడంతో కార్మికులు నష్టపోతున్నారు. యాజమాన్యాలు అమలు చేయడానికి తీరస్కరిస్తున్నారు.

9. జి.ఓ.నెం.4 అన్ని మాన్యుఫాక్చరింగ్ ఇండస్ట్రీల కార్మికుల కొరకు ఇచ్చారు. దీనిపై కోర్టులో యాజమాన్యాలు స్టే తెచ్చాయి. కార్మికశాఖ వైపు నుండి సరైన వాదనలు, చొరవ లేదు. స్టే ఎత్తివేయించి అమలు చేయించాలి.

10. కోళ్ళ పరిశ్రమ జి.ఓ.నెం. 33పై ఉన్న కోర్టు వివాదం పరిష్కరించాలి.

11. బీడీ కార్మికుల జి.ఓ.నెం.41 ద్వారా ప్రస్తుతం వేతనాలు పెంచితే జి.ఓ.నెం. 81 పేరిట అభయన్స్‌లో పెట్టారు. యాజమాన్యాల ఒత్తిడి ప్రధాన కారణం. తక్షణం జి.ఓ.నెం. 41ను అమలు చేయాలి. ఏరియర్స్ చెల్లించేలా యాజమాన్యాలను ఆదేశించాలి.

12. కనీస వేతనాల అమలు కోసం కార్మికశాఖ స్పెషల్ డ్రైవ్ పెట్టి అమలు చేయాలి. తగిన యంత్రాంగం ఏర్పాటు చేసుకోవాలి. ఖాళీ పోస్టులు భర్తీ చేయాలి.

- భూపాల్, మెంబర్, తెలంగాణ స్టేట్ మినిమం వేజ్ అడ్వయజరీ బోర్డు, హైదరాబాద్ మరియు సిఐటియు రాష్ట్ర కార్యదర్శి



వివరాలు చెప్పిన

వలసతల్లి కడుపుకోత

పాలకోసం ఏడ్చి ఏడ్చి గొంతెండిపోయిన చనిపోయాడు కొడుకు. కనీసం గట్టిగా ఏడ్చే భాగ్యానికి నోచుకోలేదా తల్లి. కొడుకును ఊరు కాని ఊళ్లో పాతిపెట్టారు. పైగా రెండు రోజుల పాటు యజమాని చేతుల్లో ఆమె బందీ అయ్యింది. బయటికి వచ్చి తన బాధను చెప్పకునే ఆశ కనుచూపు మేర తీరేలా లేదు. మరి ఈ పరిస్థితుల్లో ఆ బిక్కచచ్చిన తల్లి ఏం చేసింది?

ల్లేశ్వరి సొంత ఊరు మహబూబ్ నగర్ జిల్లా, కాకర్లపాడు. తల్లి చెన్నమ్మ, తండ్రి చెన్నయ్యలకు ఒక్కతే కూతురు. గుడిసె తప్ప సెంటు భూమి లేదు. కాలికెళితేనే పూట గడిచేది. అటువంటి పరిస్థితుల్లో మల్లేశ్వరిని బడికి పంపే స్థామత లేక చదివించలేదు. చిన్నప్పటి నుంచే తల్లితోపాటు కాలిపనులకు వెళ్ళేది. మల్లేశ్వరికి వయసురాగానే మధు అనే వ్యక్తికి ఇచ్చి పెళ్ళి చేశారు. భర్తకు తాగడం, తిరగడమే పని. ఇంట్లో అస్సలు పట్టించుకునే వాడు కాదు. ఒక్కొక్కసారి నెలల తరబడి ఎక్కడికి వెళతాడో తెలియదు. ఎప్పుడు వస్తాడో తెలియదు. సగటు భారతీయ యువతి లాగే ఆమె కిమ్మనకుండా అప్రయోజకుడైన భర్తతో కాపురం చేసిందే కానీ పుట్టింటికి వెళ్ళిపోలేదు. నలుగురు బిడ్డల తల్లియింది. ముగ్గురు బిడ్డలు, ఒక కొడుకును పెంచే బాధ్యత పూర్తిగా ఆమె మీదే పడింది.

కడుపు నింపుకోవచ్చని సంతోషించింది...

కొడుకు పుట్టి నాలుగు నెలలు మాత్రమే అయ్యింది. పక్క ఊరి మేస్త్రీ ద్వారా మెదక్ జిల్లాలోని ఎంఎన్ఆర్ ఫార్మా కంపెనీలో కాంట్రాక్టు పని ఉందని తెలుసుకుంది. కాన్పుయి నాలుగు నెలలే. తను ఇంట్లో ఉంటే మిగిలిన పిల్లలకు, తల్లికి తిండి ఉండదు. అందుకే తన నలుగురు పిల్లల్ని, తండ్రి మరణం తరువాత తనతోనే ఉంటున్న తల్లిని తీసుకొని పనిలోకి వెళ్ళింది. అక్కడ పని ఉన్నన్ని రోజులూ అక్కడే వసతి కల్పిస్తారు. కాబట్టి బిడ్డను అప్పుడప్పుడు చూసుకోవచ్చు, పాలివ్వచ్చని అనుకుంది. కానీ ఆ కొడుకే గుక్కెడు పాల కోసం ఏడ్చి ఏడ్చి గొంతెండి చనిపోతాడని ఆమెకు తెలియదు పాపం.

అసలు ఏం జరిగిందంటే...

ఫిబ్రవరి 7వ తారీఖు, రాత్రి 10 గంటల సమయం. లోకమంతా నిద్రలోకి జారుకుంటున్న వేళ బాలింత మల్లేశ్వరి మందుల కంపెనీలో పనిలో ఒళ్ళు హూనం చేసుకుంటోంది. అప్పటికే పగలు షిఫ్టు పది గంటలు పనిచేసి అలిసిపోయి ఉంది. యజమాని రాత్రి షిఫ్టులో పని చెయ్యమని ఒత్తిడి చేయటంతో పనిని కొనసాగిస్తోంది. ఇంతలో 11 ఏళ్ళ పెద్దకూతురు 'అమ్మా

తమ్ముడు ఏడుస్తన్నాడు. అమ్మమ్మ నిన్ను తీసుకురమ్మంటుంది' అంటూ వచ్చింది. 'అయ్యా, నా బిడ్డ ఆకలికి తట్టుకోలేక ఏడుస్తన్నాడంటా కాసిని పాలిచ్చి వస్తానయ్యా' అంటూ ఆ తల్లి కాంట్రాక్టర్ ను బతిమలాడింది. 'నీకు పని ముఖ్యమా కొడుకు ముఖ్యమా. పని కావాలంటే ఉండు లేకపోతే నీ పిల్లల్ని తీసుకొని వెళ్ళిపో' అంటూ కాంట్రాక్టర్ కసురుకున్నాడు. పనిలేకపోతే నలుగురు పిల్లలకి, తల్లికి తిండి ఎలా పెట్టాలి? దుఃఖాన్ని అణచుకుని మళ్ళీ పనిలోకి దిగింది. అక్కడ పాల కోసం గుక్కపట్టి ఏడ్చిన పసివాని గొంతు ఎండిపోయింది. గుండె ఆగిపోయింది.

షిఫ్టు అయిపోవటంతో మల్లేశ్వరి కొడుక్కి పాలిద్దామని ఆత్రంగా వెళ్ళింది. కొడుకు అచేతనంగా పడి ఉండటం చూసి బావురుమంది. పెద్దగా ఏడ్చినా, గోలచేసినా ఆమెను చంపేస్తానని బెదిరించాడు కాంట్రాక్టర్. కొడుకు శవాన్ని సొంత ఊరు తీసుకెళ్ళి అంతిమ సంస్కారాలు చేసుకుంటానని కాళ్ళు పట్టుకున్నా కనికరించలేదా రాక్షసుడు. శవాన్ని బయటకు తీసుకెళితే వారి దుర్మార్గం బయటపడుతుందని వారిని బయటకు కదలనీయలేదు. చనిపోయిన బాబును లాకెళ్ళి మెదక్ జిల్లాలోని నర్సాపూర్ దగ్గర్లోని స్మశాన వాటికలో పూడ్చిపెట్టారు. తన చేతుల్లో ఉన్న బాబును లాక్కెళుతుంటే ఏమీ చేయలేక పోయింది. బాబును పూడ్చిన తర్వాత అక్కడి నుండి ఆమెను తీసుకెళ్ళి కంపెనీలోనే ఉంచి బయటకు రానీయకుండా తాళం వేసేశారు. పాలు రొమ్ముల్లో ఉండిపోయి చెప్పలేని బాధకలుగుతోంది. దీనికి జ్వరం తోడయింది. దాంతో చేసేది లేక కంపెనీ వారు ఆస్పత్రికి తీసుకెళ్ళారు. ఆస్పత్రిలో రెండే గంటలు ఉంచారు. ఆమె పనిచేసే పాత సైట్ లోనే ఉంటే జనానికి అనుమానం వస్తుందని గండిమైసమ్మలో ఉన్న మరో పని ప్రదేశానికి తీసుకెళ్ళారు.

బెదిరింపులు మొదలు

అక్కడికి వెళ్ళిన తర్వాత కొడుకు మరణానికి కంపెనీకి ఎటువంటి సంబంధం లేదని బాండ్ పై సంతకం చేయమన్నారు. తీవ్ర జ్వరంలో ఉన్న మల్లేశ్వరి ఇప్పుడు నేను ఏమీ చేయలేను,



ఆరోగ్యం బాగోలేదని చెప్పి వారం రోజుల వరకు సంతకం చేయకుండా తప్పించుకుంది. చివరికి వారి బెదిరింపులు ఎక్కువ కావడంతో ఎవరూ లేని సమయంలో తల్లి, పిల్లలతో అక్కడి నుండి తప్పించుకొని సొంత ఊరు చేరుకుంది. అయినా కాంట్రాక్టర్ ఆమెను వదలేదు. ఫోన్లు చేసి పనిలోకి రమ్మని బెదిరించాడు. తను రానని చెప్పేసింది మల్లేశ్వరి.

డబ్బులిస్తానన్నాడు

కొడుకు చనిపోయినా పది రోజుల తర్వాత ధైర్యాన్ని కూడగట్టుకొని పోలీస్ స్టేషన్ కు వెళ్ళాను. ఇన్ని రోజులు నన్ను బయటకు రానీయకుండా బెదిరించారు. అక్కడి నుండి తప్పించుకు వచ్చాక చాలాసార్లు ఫోన్ చేశాడు. మళ్ళీ పనిలోకి రమ్మన్నాడు. నేను రానని చెప్పాను. మాట్లాడాలి వేరే ఎక్కడికైనా రమ్మన్నాడు. పేపర్లో నా సంగతి వచ్చిన తర్వాత రెండు రోజులు ఫోన్లు చేయలేదు. పోలీస్ స్టేషన్ కు వెళుతున్నాని తెలిసి మీ పెద్దమనుషులను తీసుకొచ్చుకో డబ్బులిచ్చి సెటిల్ చేస్తానని సుధీప్ ఫోన్ చేశాడు. డబ్బు తీసుకుంటే నా కొడుకు తిరిగి రాడు. అందుకే వద్దని చెప్పా. వాడి డబ్బులూ వద్దూ, వాడి పనీ వద్దూ. ఇలాంటి పరిస్థితి మరే తల్లిబిడ్డలకు రాకూడదు. వాడిని అరెస్టు చేయాలి. నాకు న్యాయం చేయాలని మల్లేశ్వరి అన్నది.

అతగాడికి క్రూరత్వం కొత్తకాదు

సుధీప్ కాంట్రాక్టర్ గా పనిచేసిన చాలా చోట్ల కార్మికులను వేధించిన ఘటనలు ఉన్నాయి. మహిళా కార్మికులతో బలవంతంగా రాత్రి డ్యూటీలు చేయించేవాడు. మగవారు చేసే పనులను సైతం ఆడవాళ్ళను చేయమని ఇబ్బందిపెట్టేవాడు. బరువైన సిమెంటు బస్తాలను మూడు అంతస్తులకు మోయించే వాడు. చేయలేమంటే పనిలోనుండి తీసేస్తానని బెదిరించేవాడు. మగవాళ్ళతో సమానంగా పని చేయించుకుంటూ కూలి మాత్రం తక్కువ ఇచ్చేవాడు.

ఎంతోమంది శ్రామిక మహిళలకు కనీసం వారికి ఎటువంటి హక్కులు ఉన్నాయో కూడా తెలియని స్థితిలో ఉన్నారు. భవన నిర్మాణ కార్మికుల్లో ఈ పరిస్థితి ఇంకా ఎక్కువగా ఉంది. కాబట్టి కార్మికులకు తమ హక్కులేంటో తెలియజేసి, వాటిని ఉపయోగించుకునే విధంగా అవగాహన కల్పించాలని కార్మిక సంఘాలు కోరుతున్నాయి. ప్రస్తుతం బిడ్డను కోల్పోయిన మల్లేశ్వరికి తగిన న్యాయం చేయాలని సిఐటియు ఆందోళన చేపట్టింది. అనేక సంఘాలు డిమాండ్ చేస్తున్నాయి.

✱

(ప్రజాశక్తి సౌజన్యంతో)



ఫిబ్రవరి 26న జైల్ భరో సందర్భంగా సెంట్రల్ ట్రేడ్ యూనియన్స్ ఆధ్వర్యంలో ఢిల్లీలో జరిగిన ధర్నాలో ప్రసంగిస్తున్న సిఐటియు అఖిల భారత కార్యదర్శి కా. తపన్ సేన్



ఆర్థిక స్వేచ్ఛతోనే ఆత్మగౌరవం



మహిళలను ఆకాశంలోనగంగా అభివర్ణించారు పెద్దలు. చదువుతో పాటు ఉన్నత ఉద్యోగాలు చేస్తూ, పరిపాలనాదక్షతతో తమ సామర్థ్యాన్ని చాటుతున్నారు. ఈ కోవకు చెందిన విలక్షణమైన అధికారి కరీంనగర్ జిల్లా కలెక్టర్ 'నీతూ కుమారి ప్రసాద్'. నెల రోజుల కిందట కరీంనగర్ జిల్లా కలెక్టర్ గా బాధ్యతలు చేపట్టిన ఆమె అతి తక్కువ కాలంలోనే జిల్లాపై తనదైన ముద్ర వేశారు. కొద్ది రోజుల్లోనే పరిపాలనా తీరుతెన్నులను మార్చిన ఘనత ఆమెకే సొంతం. ప్రత్యేకించి పాలనను గాడిలో పెట్టడంతో పాటు అభివృద్ధి కార్యక్రమాలను సైతం నడిపించే దిశగా వేగంగా నిర్ణయాలు తీసుకుంటున్నారు. ఆమె క్రియాశీలత, నిర్ణయాత్మక పాలనాపరమైన పనులు వేగంగా జరగడానికి దోహదం చేస్తున్నాయి.

తూకుమారి ప్రసాద్... 1974 ఫిబ్రవరి 14న ఒకప్పటి బీహార్ రాష్ట్రం ప్రస్తుత జార్ఖండ్ లో జన్మించారు. తల్లి సరస్వతి గృహిణి, తండ్రి ప్రసాద్ బీహార్ రాష్ట్ర ప్రభుత్వ సర్వీసుల్లో పనిచేసి ఉద్యోగ విరమణ చేశారు. ఆమె ప్రేమికుల రోజు పుట్టడమే కాదు... ప్రేమించి పెళ్ళి చేసుకున్నారు. ఐపిఎస్ అధికారి రాజేష్ కుమార్ ను 2002 మార్చిలో వారి పెళ్ళి జరిగింది. ప్రస్తుతం గుంటూరు జిల్లా ఎస్పిగా పనిచేస్తున్నారు. కుమారులు ఆగస్టియా కార్టిక్ రెండో తరగతి, అమర్త మాధవ ఎల్కెజి చదువుతున్నారు. చిన్ననాటి నుండి తాను కలెక్టర్ కావాలనే భావాన్ని తండ్రి ప్రసాద్ ప్రోది చేయడమే తన ఈ స్థితికి కారణంగా చెబుతున్నారామె.

ప్రత్యేకించి రాష్ట్రంలో యువత ఇంజనీరింగ్ లేదా మెడిసిన్ వైపు మొగ్గు చూపుతున్నారని తెలిపారు. అయితే తమ రాష్ట్రంలో పాఠశాల దశలోనే చాలామంది ప్రతిభావంతులైన విద్యార్థుల్లో ఐఎఎస్, ఐపిఎస్ కావాలనే కోరిక సర్వసాధారణమని అన్నారు. పెరిగిన వాతావరణం, చదివిన విద్యా సంస్థలు, తండ్రి ప్రోత్సాహంతో ఐఎఎస్ సాధించగలిగారు. 2001లో ఐఎఎస్ అధికారిగా ఎంపికైన ఆమె మధ్యతరగతి కుటుంబానికే చెందిన వారు కావడం గమనార్హం.

కేవలం పట్టుదల కారణంగానే ఉన్నతస్థాయి సాధ్యమైందని చెబుతున్నారు. ఒకే బ్యాచ్ కావడంతో గతంలో ఇక్కడ జిల్లా కలెక్టర్ గా పనిచేసిన స్మితా సభర్వాల్, జాయింట్ కలెక్టర్ గా పనిచేసిన క్రిస్టినా జడ్ ఛాంగ్గా మంచి స్నేహితులుగా తెలిపారు. భద్రాచలంలో సబ్ కలెక్టర్ గా, వరంగల్ లో మున్సిపల్ కమీషనర్ గా, హైదరాబాద్ టూరిజం, నిజామాబాద్ లో జాయింట్ కలెక్టర్ గా, జిహెచ్ఎంసి అడిషనల్ కమీషనర్ గా, నల్గొండ జాయింట్ కలెక్టర్ గా సేవలందించారు. అనంతరం తూర్పుగోదావరి జిల్లా కలెక్టర్ గానూ పనిచేసిన ఆమె ఉన్నతాధికారుల విభజన అనంతరం కరీంనగర్ జిల్లా కలెక్టర్ గా నియమితులయ్యారు.

నూతనంగా బాధ్యతలు స్వీకరించినప్పటికీ పాలనాపరంగా చేపట్టిన ప్రక్షాళన ఇప్పుడిప్పుడే ఫలితాల వైపు అడుగులు వేస్తోంది. మరికొద్ది రోజుల్లోనే పూర్తిస్థాయి ఫలితాలు రావడానికి మార్గం సుగమమైంది. పెళ్ళి వరకు తండ్రి ప్రోత్సాహం కారణమైతే అనంతరం భర్త రాజేష్ కుమార్ తన ప్రతి కదలికలోనూ వెన్నంటి ఉన్నారని, భర్త మాత్రమే కాదు ఆయన మంచి మిత్రులని అన్నారు.

సాధారణంగా జిల్లా కలెక్టర్లు ప్రభుత్వ పథకాలను అమలు చేయడంతో పాటు, తమదైన ముద్ర కోసం మరిన్ని కార్యక్రమాలు

తీసుకోవడం కొన్ని సందర్భాల్లో కనబడుతోంది. ప్రత్యేకించి నిన్న మొన్నటివరకు పనిచేసిన స్మితా సభర్వాల్ జిల్లాలో అమ్మలాలన కార్యక్రమాన్ని చేపట్టారు. తద్వారా మాతా శిశు రక్షణకు బలమైన బీజం వేశారు. ఆమె బదిలీ అనంతరం ఆమె పథకాన్ని పట్టించుకునే నాథుడే లేకుండా పోయారు. ఇటీవలే బదిలీపై వెళ్ళిన వీరబ్రహ్మయ్య గ్రామ సందర్శన కార్యక్రమాన్ని చేపట్టారు. వారంతో ఒక రోజు గ్రామానికి వెళ్ళి సమస్యలను తెలుసుకుని పరిష్కరించే కార్యక్రమానికి శ్రీకారం చుట్టారు. గత అనుభవాల దృష్ట్యా అది కూడా కొనసాగుతుందా? లేదా? అనే మీమాంస జిల్లా వాసుల్లో చోటుచేసుకుంది. ఈ క్రమంలో వాటిపై జిల్లా కలెక్టర్ నీతూ కుమారి ప్రసాద్ సానుకూలంగా స్పందించారు.

ప్రత్యేకించి ఒక్కో అధికారి పని తీరు ఒక్కోరకంగా ఉంటుందని, ఒకరితో మరొకరికి పోలిక అవసరం లేదని అభిప్రాయపడ్డారు. కార్యక్రమాలకు పేర్లతో నిమిత్తం లేకుండా అమలు చేస్తామని తెలిపారు. ప్రత్యేకించి ప్రభుత్వ పథకాల అమలు తో పాటు గత కలెక్టర్లు అమలు చేసిన అంశాలను పరిగణనలోకి తీసుకుంటున్నట్లు వెల్లడించారు. ప్రభుత్వాను పత్రుల్లో ప్రసవాలను పెంచుతామని చెప్పారు. అక్షరాస్యత పెంచడంతో పాటు మౌలిక సదుపాయాల కల్పనకు పెద్దపీట వేసి జిల్లాను అభివృద్ధిపరంగా రాష్ట్రంలో ప్రథమస్థానంలో నిలపెట్టడమే లక్ష్యంగా పేర్కొన్నారు. మహిళలకు సంబంధించిన సమస్యల్ని ప్రస్తావిస్తే చదువుకొని, ఆర్థికంగా తమ కాళ్ళ మీద తాము నిలబడేలా మహిళలు స్వతంత్రంగా వ్యవహరించగలనని చెప్పారు.

చదువుకు ప్రాధాన్యం : మహిళల అభివృద్ధికి ప్రాథమికంగా చదువు, అనంతరం ఆర్థిక స్వాతంత్ర్యం మాత్రమే దోహదం చేస్తాయి. ఆర్థిక స్వాతంత్ర్యం ద్వారా తమ కాళ్ళపై తాము నిలబడటమే కాదు, అననుకూల పరిస్థితులక ఎదురీదవచ్చు. కేవలం ఆర్థిక స్వాతంత్ర్యం లేకపోవడం వల్లే గృహ హింసను భరిస్తున్నారు. లేనిపక్షంలో తిప్పికొట్టడం ఖాయం. తమ భవిష్యత్తు గురించి అందమైన కలలు కనడంతో పాటు వాటిని సాకారం చేసుకునే దిశగా అమ్మాయిలు కృషి చేయాలి. పట్టుదలతో అనుకున్నది సాధించే దిశగా శ్రమిస్తే ఆశించిన ఫలితాలు వస్తాయని కలెక్టర్ నీతూ ప్రసాద్ చెప్పారు. అన్నిటికంటే తమకు ఆత్మగౌరవంతో జీవించడం ముఖ్యమని భావించాలి, ఇందుకోసం బాగా చదువు కోవాలి. ఆశించిన లక్ష్యం నెరవేరేదాక పట్టుదలతో శ్రమించాలి.✱



మహిళా భద్రతకై సమాజంలో మార్పు రావాలి



ఎక్కువ మంది పోలీసుల దగ్గరకు రావడానికి ఇంకా భయపడుతూనే ఉన్నారు. చాలా తక్కువ మంది మాత్రమే పోలీసుల సేవలను ఉపయోగించుకుంటున్నారు. రికమండేషన్లు లేకపోతే పోలీస్ స్టేషన్లో పని జరగదని చాలామంది భావిస్తున్నారు. ప్రజల్లో ఉన్న ఈ భయాన్ని పోగొట్టడానికి ఫ్రెండ్లీ పోలీస్ వంటి కార్యక్రమాలను ప్రారంభించాం. అవగాహనా సదస్సులు నిర్వహిస్తున్నాం. జర్నలిజం, ఆస్పత్రి మాదిరిగానే పోలీస్ డిపార్టుమెంట్ కూడా అత్యవసర సేవలు అందించేది. దీనిలో సమయం అంటూ ఉండదు. 24 గంటలు ప్రజలకు అందుబాటులో ఉండాలి. ఇటువంటి డిపార్టుమెంట్లో పనిచేస్తున్నందుకు చాలా గర్వంగా ఉందంటున్నారు స్టేషన్ హోం సెక్రటరీ "సౌమ్యమిత్ర". ఆమె డిపార్టుమెంట్లో తన అనుభవాలను తెలియజేశారు.

మీరు ఈ వృత్తిని ఎందుకు ఎంచుకున్నారు?

వాస్తవానికి ఐఎఎస్ కావాలనుకున్నాను. ఐపిఎస్లో సెలెక్ట్ అయ్యాను. దాంతో పోలీస్ డిపార్టుమెంట్లోకి వచ్చాను. ఆ తర్వాతే పోలీస్ అంటే ఏమిటో తెలిసింది. ఎక్కడా లేని క్రమశిక్షణ ఈ డిపార్టుమెంట్లోనే ఉంటుంది. ప్రతీస్థాయిలో మాపై నియంత్రణ ఉంటుంది. అందుకే చిన్న పొరపాటు చేసే అవకాశం ఉండదు. పోలీస్ డిపార్టుమెంట్లో చాలా మంది అవినీతికి పాల్పడు తున్నారనీ...?

నిజమే. అలాంటి వారు కూడా డిపార్టుమెంట్లో ఉన్నారు. చుట్టూ ఉన్న సమాజం అలాంటిది. వాటి ప్రభావాలు మా డిపార్టుమెంట్పై కూడా పడటం సహజం. అలాంటివి అధికారుల దృష్టికివచ్చినప్పుడు వారిపై చర్యలు తీసుకున్న సంఘటనలు ఎన్నో ఉన్నాయి.

సినిమాల్లో పోలీసులంటే చాలా హీనంగా చూపిస్తున్నారు. దానిపై మీ అభిప్రాయం ?

అవును. చాలా సినిమాల్లో పోలీసులంటే చాలా తక్కువగా, అవినీతిపరులుగా చూపిస్తున్నారు. అటువంటి వాటిని నియంత్రించడానికి ప్రయత్నిస్తున్నాం. 'పోకిరి' సినిమాలో సైబరాబాద్ పోలీస్ స్టేషన్ పేరు పెట్టి చూపిస్తే అందరం వ్యతిరేకించాం. వెంటనే దాన్ని తొలగించారు.

మీడియాలో క్రైం కార్యక్రమాలు చూపించడంపై మీరేమంటారు?

కొన్ని కార్యక్రమాలు మరీ దారుణంగా వస్తున్నాయి. నేరం ఎలా చేయాలి, తర్వాత ఎలా తప్పించుకోవాలో చూపిస్తున్నారు. స్వయంగా నా దగ్గరకే ఒక కేసు వచ్చింది. అతను టీవీలో వచ్చిన ఇటువంటి కార్యక్రమానే చూసి నేరానికి పాల్పడ్డానని చెప్పాడు. అంటే, ఇలాంటి కార్యక్రమాలు ప్రజలపై తీవ్ర ప్రభావాన్ని చూపుతున్నాయి. వీటిని నియంత్రించవలసి వుంది.

మహిళల భద్రత కోసం వేసిన కమిటీ తరపున రాష్ట్రం మొత్తం తిరిగారు కదా! మీ అనుభవాలు...?

కమిటీ ఆధ్వర్యంలో ఎన్నో ప్రాంతాలకు తిరిగాం. లాయర్లు, డాక్టర్లు, మహిళా సంఘాలు, స్వచ్ఛంద సంస్థలను కలిశాం. ఎన్నో విషయాలు సేకరించాం. రక్షణ లేని సమాజంలో మహిళలు

బతుకుతున్నారు. మహిళల భద్రతకు అవసరమైన సూచనలను మా కమిటీ పరిశీలించి ముఖ్యమంత్రికి నివేదిక ఇచ్చింది. వాటిని ఒక్కొక్కటిగా అమలు చేయడానికి ప్రభుత్వం ప్రణాళిక రూపొందిస్తోంది. ముఖ్యంగా పోలీసు డిపార్టుమెంట్లో మహిళలకు 33 శాతం రిజర్వేషన్, హెల్ప్ డెస్కులు త్వరలో అమలు కానున్నాయి.

హెల్ప్ డెస్కులు ప్రారంభిస్తామన్నారు. వాటి గురించి చెప్పండి?

ఇవి హైదరాబాద్, సైబరాబాద్, మెదక్ పరిధిలో మొదలవుతాయి. దీనికి నెంబర్ కూడా ఇబ్బందుల్లో ఉన్న మహిళకు వెంటనే గుర్తుకొచ్చేదిగా పెట్టబోతున్నాం. అలాగే నిర్భయ సెంటర్స్ కూడా త్వరలో మన దగ్గర ప్రారంభించబోతున్నాం. దీని కోసం బడ్జెట్ కూడా ఉంది. అలాగే జాతీయ స్థాయిలో 181 అనే ఉమెన్ హెల్ప్ సెంటర్ ఈపాటికే పనిలో ఉంది. దీనికి ఫోన్ వచ్చిన వెంటనే అక్కడికి చేరుకోవడానికి సాధారణ కానిస్టేబుల్, మహిళా కానిస్టేబుల్, కౌన్సిలర్, నర్సు అందుబాటులో ఉంటారు. అలాగే ఢిల్లీలో రాపిడ్ యాక్షన్ ఫోర్స్ ప్రారంభించారు. హైదరాబాద్లో షీ టీమ్స్ చాలా బాగా పని చేస్తున్నాయి. ముంబాయి లో రెండు స్వచ్ఛంద సంస్థలు మహిళల రక్షణ కోసం బాగా పని చేస్తున్నాయి. అన్ని ప్రాంతాల్లో కూడా ఇటువంటి సంస్థలు ముందుకు రావాలి. అప్పుడే పూర్తిస్థాయిలో మహిళలకు రక్షణ దొరుకుతుంది.

హెల్ప్ డెస్కులు అందరూ ఉపయోగించుకోగలరా?

హెల్ప్ డెస్కులు పెడితే సరిపోదు. ఇవి ఆపదలో ఉన్న ప్రతి మహిళకు ఉపయోగపడాలి. అందుకే వీటిపై ప్రజల్లో అవగాహనా కార్యక్రమాలు పెడుతున్నాం. ఈ ప్రచారం కార్యక్రమాన్ని మహిళా, శిశు సంక్షేమ శాఖ వారు చూస్తున్నారు.

అత్యాచారాలకు పాల్పడిన వారిని ఉరితీయాలనే డిమాండ్ చేస్తుంది. దీనిపై మీ స్పందన

నేరం చేసిన వారికి భయం ఉండడం లేదు. గ్యాంగ్ రేప్ కేసుల్లో పసిపిల్లలపై దాడులకు పాల్పడిన వారికి ఉరిశిక్ష సరైనది. అలాగే మహిళకు రక్షణ పూర్తి స్థాయిలో ఉండాలంటే సమాజంలోని ఆలోచనా విధానంలో కూడా మార్పు రావడం



చాలా అవసరం.

అమ్మాయిలకు అతి స్వేచ్ఛ ఇవ్వడం వల్లే ఈ దాడులంటున్నారు. దానికి మీరేమంటారు?

దీన్ని వ్యతిరేకిస్తాను. సమాజంలో పురుషుడికి ఎంత స్వేచ్ఛ ఉందో అమ్మాయికి కూడా అంతే స్వేచ్ఛ ఉండాలి. అమ్మాయి తనని ఎవరో వేధిస్తున్నారని చెబితే నిన్నే ఎందుకు వేధిస్తున్నాడనే ప్రశ్న ముందుకు వస్తుంది. ముందు ఈ ధోరణి మారాలి. అలాగే చిన్న చిన్న డ్రస్సులు వేసుకుంటున్నారని అంటారు. అందుకే వారిపై దాడులు జరుగుతున్నాయంటారు. దీనితో కూడా నేను ఏకీభవించను. అమ్మాయిలు ఇటువంటి మాటలను వింటూ నిశ్శబ్దంగా ఉండకూడదు. సమస్య వస్తే వెంటనే చెప్పాలి. తల్లిదండ్రులు, పోలీసుల సహకారం తీసుకోవాలి.

డిపార్టుమెంట్‌లో మీ అనుభవాలు చెప్పండి?

నాది 1994 ఐపిఎస్ బ్యాచ్. మాది ఒరిస్సా. విజయవాడలో నా మొదటి పోస్టింగ్. తర్వాత కరీంనగర్, సైబరాబాద్, వరంగల్, విశాఖపట్నంలో చేశాను. ప్రస్తుతం హైదరాబాద్ స్పెషల్ హోం సెక్రటరీగా బాధ్యతలు చూస్తున్నా. 2004 లో అంతరిక సురక్షా

పథకం, 2013లో ఇండియన్ పోలీస్ మెడల్ వచ్చింది. మేము సాధించిన విజయాలకు వెంటనే ఫలితం దక్కే అవకాశం ఉన్నది పోలీసు డిపార్టుమెంట్ ఒక్కటే. సమాజంలో మంచి గుర్తింపు ఉంటుంది.

ఆలోచనల్లో మార్పు అవసరం

మహిళలపై జరుగుతున్న హింస తగ్గాలంటే మన ఆలోచనా విధానంలోనూ మార్పు రావాలి. దాడులకు పాల్పడిన వారిలో యువకులతో పాటు 40 నుండి 60 ఏళ్ళలోపు వారు చాలా మంది ఉంటున్నారు. కూతురు వయసు వారిపై అత్యాచారాలకు పాల్పడుతున్నారు. విద్యార్థులు టీజింగ్ చేస్తూ పట్టుబడితే మా కొడుకు అట్లాంటి వాడు కాదని తల్లిదండ్రులు వదిలిస్తున్నారు. అలాంటి వారికి కౌన్సిలింగ్ ఇవ్వడం చాలా అవసరం. పైగా అబ్బాయిలు బయటకు వెళ్ళి ఎంత ఆలస్యంగా వచ్చినా ఇంట్లో పట్టించుకోరు. అదే అమ్మాయి కాస్త ఆలస్యం అయితే చాలా కంగారు పడతారు. ఒంటరిగా వెళ్ళనివ్వరు. వారిని ధైర్యంగా పెరగనివ్వడం లేదు. అందుకే పిల్లల్ని పెంచే విధానంలో మార్పు రావాలి.

‘వికృత ద్వారానే శ్రామిక మహిళలకు భద్రత’

ప్రశ్న : మహిళా దినోత్సవం నేపథ్యం ప్రస్తుతం మహిళల పరిస్థితి గురించి మీరేమనుకుంటున్నారు.

ప్రస్తుత పరిస్థితుల్లో సగటున మహిళా నిష్పత్తిని పెంచి ఆమెకు అకాశాలు ఇవ్వాలని అవసరం ఉంది. అభివృద్ధిభావం, పేదరికం, నిరక్షరాస్యత కారణంగా మహిళలు తక్కువవటం రాబోవు రోజుల్లో ఇంకా వికృత చేష్టలకు అవకాశం వుంది. మహిళను విలాస వస్తువుగా, పిల్లల్నికనే యంత్రంగా, కూలీలేని పని మనిషిగా చూడటం తగ్గించటం చాలా అవసరం. ఇంటికి దీపం ఇల్లాలు, బిడ్డకు మొదటి గురువు తల్లే. సృష్టికి మూల కర్త మహిళ అనే రీతిలో అర్థం చేయించటానికి ముఖ్యంగా సమాజంలో, గ్రామీణ ప్రాంతాల్లో చైతన్యపరచి, విద్యావంతుల్ని చేయటం దీని కోసం జిల్లా స్థాయి సదస్సులు పెట్టడం ద్వారా సాధ్యమవుతుంది. మెదక్ జిల్లాలో ఇటీవలి తల్లి కడుపు కోతను చూసినట్లైతే మహిళ పట్ల యాజమాన్యాలు, ప్రభుత్వం ఎలాంటి పద్ధతిలో వ్యవహరిస్తున్నదో అర్థం చేసుకోవచ్చు. వీటికి వ్యతిరేకంగా ఆందోళనా పోరాటాలు చేయటము తప్ప మరో మార్గం లేదు.

2. మాతా శిశు సమగ్ర అభివృద్ధిపథకంలో పని చేస్తున్న వారంతా మహిళలే కదా వారి పట్ల ప్రభుత్వాల వైఖరి ఎలా ఉంది?

మాతా శిశు సంక్షేమంలో మాత అంటే అంగన్‌వాడీ కార్యకర్త కూడ అనే భావన ప్రభుత్వాలకు వచ్చిన నాడే కార్యకర్తకు గుర్తింపు వుంటుంది. కేంద్ర ప్రభుత్వ నిధులతో రాష్ట్ర ప్రభుత్వ పథకాల అమలులో కీలు బొమ్మగా ఉపయోగించుకుంటున్నారు. మహిళా భద్రత కొరకు ప్రభుత్వం పాటుపడుతుందని పేరుకు చెబుతూ అంగన్‌వాడీ కార్యకర్తలకు ఎలాంటి ఉద్యోగ భద్రతలేకుండా, ఎన్నికల సందర్భంలో కనీస వేతనం 15వేలు ఇస్తామని అనేకచోట్ల

అంగన్‌వాడీ అధ్యక్షులు నల్లాభారతి

హామీలు ఇచ్చి ప్రభుత్వంలోకి వచ్చిన తర్వాత 6 మాసాలు ముఖం చాటేసిన పరిస్థితి. ఈ నేపథ్యంలో నవంబర్ 18న ఛలో హైదరాబాద్ పిలుపు ఇస్తే అధికారులను చర్చలకు పంపి 10 రకాల హామీలు ఇచ్చి ఇప్పటికీ అమలు చేయకపోవటమే కాకుండా అసెంబ్లీ సమావేశాల్లో ఈ స్కింలు కేంద్ర ప్రభుత్వ నిధులతో కేంద్రం నిర్వహించినంత కాలం మాత్రమే పనిచేస్తాయి. లేని పక్షంలో రద్దవుతాయని బహిరంగంగా చెప్పటం ద్వారా ముఖ్యమంత్రి వైఖరి కార్యకర్తలకు అర్థం అయింది. అటు ప్రభుత్వ ఉద్యోగులుగా కాక ఇటు కార్మిక హక్కులు అమలుకాక అంగన్‌వాడీ కార్యకర్తలు వెట్టిచాకిరీ చేస్తున్నారు.

3. ఉద్యోగం చేస్తున్న మహిళగా మీరు ఎదుర్కొంటున్న సమస్యలు ఏమిటి?


గృహిణిగా వున్న మహిళలకే రక్షణ లేని రోజుల్లో ఉద్యోగులుగా వున్న వారికి సామాజిక భద్రత లేక, రాజకీయ వేధింపులు, అధికారుల వేధింపులు ఎక్కువగా వున్నాయి. వీటిని ఎదుర్కోవటానికి ఇంకా సామాజిక, రాజకీయ చైతన్యం అవసరమని భావిస్తున్నాను.

4. మహిళాభివృద్ధికి ఎలాంటి చర్యలు తీసుకోవాలి?

మధ్య తరగతి రంగంలో పనిచేస్తున్న మహిళలను ఒక వేదిక చేయటం ద్వారా గ్రామ స్థాయి వరకు మహిళా చైతన్య సదస్సులు ఏర్పాటు చేస్తూ రాజకీయ, సాంఘిక చొరవపై విద్యను అందించాలి. వీటి అమలు కోసం మండల స్థాయిలో కమిటీలు వేయాలి. శ్రామిక మహిళలందరినీ ఏకం చేయటం ద్వారానే ఇది సాధ్యమవుతుంది.



ఆటతో మరింత మజా



ఆన్లైన్ గేమింగ్లో పోటీలు జరుగుతాయని మీకు తెలుసా? వీరినే ప్రో-గేమర్స్ అంటారు. భారతదేశంలో ఇలాంటి గేమింగ్ పరిశ్రమలో గూమింగ్ నైపుణ్యాలను కలిగి ఉన్న అతికొద్ది మహిళల్లో అపూర్వా మోహన్ ఒకరు. ఆన్లైన్లో ఈమె కోడ్ ironb@b3. టాప్ గేమింగ్ టీమ్లలో ఒకటైన ఎపోక్స్లో అపూర్వా మోహన్ కీలక పాత్ర పోషిస్తున్నారు. ఆమె గేమింగ్ జీవితం గురించి ఆసక్తికరమైన విశేషాలు ఆమె మాటల్లో...

న్నప్పటి నుంచే గేమింగ్ అంటే ఇష్టం. మా నాన్న గేమర్, ఆయనతో గేమ్ ఆడుతూ ఎంతో ఎంజాయ్ చేసేదాన్ని. మారియో, కాంట్రా వంటి గేమ్లను ఎక్కువగా ఆడేదాన్ని. ఆ రోజులు ఇప్పటికీ మరిచిపోలేను. షాపింగ్ మాల్స్కు తరచూగా వెళ్తూ వుండటం వల్ల నాకు 19, 20 సంవత్సరాల వయస్సులో బయోక్ తరహా గేమింగ్ ఈవెంట్స్ ఉంటాయని తెలుసుకున్నాను. నేను పాల్గొన్న మొట్టమొదటి బీవైడిసి (బ్రింగ్ యువర్ వోన్ కంప్యూటర్) గేమింగ్ ఈవెంట్లో అనేక మంది గేమర్లను కలుసుకున్నాను. మల్టీప్లేయర్ మోడ్లో ఆట మరింత మజానిస్తోందన్న విషయాన్ని అప్పుడే తెలుసుకున్నాను.

ఈవీవోఎక్స్ లో భాగస్వామినయ్యా....

నా మొదటి బయోక్ ఈవెంట్లో భాగంగా ఈవోక్స్ జట్టు కెప్టెన్ ముఖుల్ సబానీని కలుసుకున్నాను. అక్కడ ఉన్న వారితో అతనేగట్టిగా అరుస్తున్నాడు. అప్పుడే తెలుసుకున్నాను ఈవోక్స్ గురించి. మొదట్లో నేను కౌంటర్ స్ట్రైక్ 1.6 గేమ్తో బరిలోకి

దిగేదాన్ని. ఆ తర్వాత నుండి సివోడి (కాల్ ఆఫ్ డ్యూటీ ఫర్ మోడ్రన్ వార్ ఫేర్) గేమ్ ఆడటం మొదలుపెట్టాను. అందులో నేను రాణించాను కూడా. ఈవోక్స్లో చేయమని ముఖుల్ అడగటంతో టాప్ గేమింగ్ టీమ్లో ఆడే అవకాశాలు లభించాయి. అప్పటినుంచి భారత్లో జరుగుతున్న అన్ని గేమింగ్ ఈవెంట్లలోనూ ఈవోక్స్ తరుపున ప్రాతినిధ్యం వహిస్తున్నాను.

ఎంతో కష్టపడ్డాను

నా అభిప్రాయం ప్రకారం ప్రోగేమర్గా మారాలంటే ఎంతో కష్టపడాల్సి వుంటుంది. నిరంతర సాధన అవసరం. అలా సాధన చేయబట్టే నేను ఇండియన్ సైబర్ గేమింగ్ ఛాంపియన్ షిప్లో అత్యుత్తమ ప్రదర్శనలు ఇవ్వగలిగాను. ఆటలో ప్రతిక్షణాన్ని అత్యుత్తమంగా భావిస్తాను.

మహిళలను ప్రోత్సహిస్తాను

భారత్లో మహిళా గేమర్స్ చాలా అరుదు. ఆ అవకాశం నాకు దక్కినందుకు ఎంతో ఆనందంగా ఉంది. కానీ ఇది పెద్ద విషయంలా నేను భావించటం లేదు. ఆటకు అవసరమైంది

నైపుణ్యం మాత్రమే. నైపుణ్యం ఉన్న ప్రతి మహిళా గేమర్గా రాణించాలని ఎంతో ఆసక్తితో ఉన్నాను. అలాంటి వారిని నేను ప్రోత్సహిస్తాను.


హార్డ్కోర్ గేమ్స్ అంటే ఇష్టం

గేమింగ్ నా జీవితంలో ఒక భాగం. అన్ని గేమ్లను ఇష్టపడతాను. ముఖ్యంగా హార్డ్కోర్ గేమ్స్ని ఎక్కువగా ఇష్టపడతాను. అంతేకాదు, మాంగాన్ బాగా చదువుతాను. యానిమేషన్ చిత్రాలను కూడా చూస్తాను.

✱



ప్రభుత్వరంగ సంస్థలలో మహిళల పాత్ర



భుత్వ రంగ సంస్థలలో మహిళల పాత్ర ఎంతో గణనీయమైనది. ఎన్నో సంవత్సరాలుగా వారు ప్రభుత్వరంగ సంస్థల అభివృద్ధిలో భాగమై తమవంతు పాత్రను పోషిస్తున్నారు. ఫిబ్రవరి 1999 సంవత్సరంలో పిఆర్ సి

అమలు అయ్యే కాలానికి 10,000 మంది ప్రభుత్వ రంగ సంస్థల ఉద్యోగులు వుంటే వారిలో 30 శాతం మంది మహిళా ఉద్యోగులే. అయితే ప్రస్తుత రాష్ట్ర విభజన తరువాత చూసుకుంటే మహిళల శాతం గణనీయంగా తగ్గిపోయింది. దీనికి కారణాలు పదవీ విరమణ ఒకటైతే, ఖాళీ అయిన పోస్టులలో త్వరితగతిన భర్తీ చేయకపోవడం రెండో కారణం.

ప్రభుత్వానికి ప్రజలకీ మధ్య అనుసంధాన కర్తలుగా పనిచేస్తున్న ప్రభుత్వ రంగ సంస్థలు ప్రభుత్వ లక్ష్యాలను ప్రజలకు చేరవేయడంలో ఎంతో ప్రముఖ పాత్రను వహిస్తున్నారు. అందులో మహిళల కృషి ఎంతో ప్రశంసనీయమైనది. అలాంటి ప్రభుత్వ రంగ సంస్థలు నిర్వీర్యం కాకుండా వుండాలంటే ఉద్యోగ ఖాళీల భర్తీ ఎంతో తప్పనిసరి. సంస్థల పని సామర్థ్యం పెరగాలంటే దానికి తగినంతమంది ఉద్యోగుల భర్తీ చేయాలి. ప్రతి సంస్థ పరిపాలనా విభాగాలు ఈ విషయంపై దృష్టి సారించవలసిన అవసరం ఉంది. అదే విధంగా ట్రేడ్ యూనియన్ నాయకులు కూడా ఉద్యోగాల భర్తీకై మేనేజ్మెంట్ ను గట్టిగా ప్రశ్నించి ఒత్తిడి తీసుకురావాల్సిన అవసరం ఉంది. అదే విధంగా ఉద్యోగాల భర్తీలో మహిళల ప్రాతినిధ్యాన్ని పెంచవలసిన అవసరం కూడా ఎంతో ఉంది.



స్త్రీ శక్తి స్వరూపిణి. నేటి స్త్రీలు కుటుంబ బాధ్యతను సమర్థవంతంగా నిర్వహించడమే కాకుండా సమాజ అభివృద్ధిలో కూడా తమవంతు పాత్రను పోషిస్తున్నారు. అదే విధంగా తమ హక్కుల సాధనకై పోరాటాలకు కూడా సన్నద్ధమవుతున్నారు. పురుషులతో సమానంగా ఉద్యమాలలో భాగస్వామ్యం వహిస్తున్నారు.

1999 పిఆర్ సి అమలు కోసం చేసిన ఉద్యమంలో స్త్రీల పాత్ర గణనీయమైనది. అప్పుడే మొదటిసారి గా ప్రభుత్వ రంగ సంస్థలలో మహిళా విభాగం మొదలైంది. అది అంచెలంచెలుగా పెరిగి జాతీయ ప్రభుత్వరంగ సంస్థలు సమాఖ్యలో తన భాగస్వామ్యాన్ని పెంచుతూ ఎన్నో పోరాటాలలో కామ్రేడ్ జనార్ధనరెడ్డి గారి నేతృత్వంలో ప్రాతినిధ్యం వహించింది. ప్రతి సంవత్సరం అంతర్జాతీయ మహిళా హక్కుల దినోత్సవం జరుపుకుంటూ మహిళలందరికీ స్ఫూర్తినిస్తూ, మహిళలను చైతన్యవంతులను చేస్తోంది.

అయితే నేటి రాష్ట్ర విభజన తరువాత వివిధ ట్రేడ్ యూనియన్ సంఘాలు సమర్థవంతంగా పనిచేయకపోవడం వలన మహిళా



విభాగాలకు కూడా ప్రోత్సాహం కరువై, వారి శక్తియుక్తులు కుంటుపడుతున్నాయి. సంస్థలకూ, సమాజానికీ ఉపయోగ పడవలసిన మహిళల శక్తియుక్తులు నిర్వీర్యమై నీరసించి పోతున్నాయి. అందుకే మహిళలను ప్రోత్సహించవలసిన అవసరం ఎంతో వుంది. అప్పుడు వారు వివిధ నమన్యల వరిష్కారాలకు, వివిధ పోరాటాలలో భాగస్వామ్యం వహించడానికి అలాగే తమ సంస్థల అభివృద్ధిలో పాలు పంచుకోగలుగారు.

✱ - సంధ్యారాణి



బీడీ రంగాన్ని ఉలితీసే జి.ఓ.నెం. 727ను వెంటనే రద్దు చేయాలి

“మూలిగేనక్కపై తాటివండు పడ్డట్లుగా” కార్మికుల యెడల కేంద్ర ప్రభుత్వ విధానాలు వున్నాయి. 2014 అక్టోబర్ 15న జి.ఓ.నెం. 727 ను విడుదల చేసింది. ఆ జి.ఓ. ప్రకారం 2015 ఏప్రిల్ 1 నుండి బీడీ కట్టలపై 85శాతం క్యాన్సర్ బొమ్మను ముద్రించాలని చెప్పటం దుర్మార్గమైనది. పొగ తాగితే అది చంపుతుంది, పొగాకు ప్రతి రోజు 2500మంది భారతీయులను చంపుతుందని రాయమని చెప్పడం బీడీ కార్మికుల జీవితాలను నాశనం చేయటానికి తప్ప మరో ఉపయోగం లేదు.



ఈ జి.ఓ. వల్ల బీడీ కార్మికులకు ఉపయోగం ఉందా?

బీడీ కార్మికులు దేశంలో 60 లక్షల మంది వున్నారు. మన రాష్ట్రంలో 6 లక్షల మందికిపైగా ఉన్నారు. ఈ పరిశ్రమలో శ్రుత్యక్షంగా, పరోక్షంగా దేశవ్యాపితంగా కోటిన్నరకు పైగా, రాష్ట్ర వ్యాపితంగా 15 లక్షల మందికిపైగా బీడీ పరిశ్రమ వలన తమ కుటుంబాలను వెళ్ళదీసుకుంటున్నారు. ఈ పరిశ్రమలో ఉపాధి పొందేది ప్రధానంగా నూటికి 90 శాతం మంది మహిళలు ఖలహీన వర్గాలకు చెందినవారు. తునికాకును తెంపే కార్మికులలో అత్యధికులు గిరిజనులు. దారిద్ర్యరేఖ కన్నా దిగువన జీవిస్తున్నారు. తెలంగాణ రాష్ట్రంలో వ్యవసాయ రంగం తర్వాత అతి పెద్ద పరిశ్రమ బీడీ పరిశ్రమ. ఇంత మందికి ఉపాధి కలిగించే ఈ పరిశ్రమను ధ్వంసం చేసే ఈ జి.ఓ. కార్మికుల పొట్ట కొడుతుంది. ఖచ్చితంగా మీనీ సింగరేట్ యాజమాన్యాలను, బహుళజాతి కంపెనీలను సంతోషిపెట్టే విధానం. అందుకే ఈ జి.ఓ. కి వ్యతిరేకంగా పోరాడాలి. బీడీ పరిశ్రమను రక్షించుకోవాలి. ఉపాధిని దక్కించుకోవాలి.

పాలకుల మాటలు నీటి మీద రాతలేనా?

బీడీ కార్మికుల సంక్షేమం కోసం పాటుపడుతామని ఎన్నికలలో ఎన్నోమాటలు చెప్పారు, గెలిచారు. గద్దెనెక్కి చేసిన వాగ్దానాలు, చెప్పిన మాటలు మరిచారు. లక్షలాది బీడీ కార్మికులకు గుర్తింపు కార్డులు లేవు. కనీసం నెలలో 10 రోజులు కూడా పని దొరకటం లేదు. వర్షి బీడీని ప్రోత్సహిస్తున్నారు. బీడీ కార్మికులు రకరకాల జబ్బులతో బాధపడుతున్నా ప్రభుత్వం ఆసుపత్రులను కల్పించడం లేదు. యాజమాన్యాలు ఎక్సైజ్ పన్నును, వెల్ఫేర్ సెస్సును ఎగ్గొట్టినా

ప్రభుత్వం పట్టించుకోవడం లేదు. పైగా బహుళజాతి కంపెనీలతో మిలాకత్ అయ్యి బీడీ పరిశ్రమపై ఆధారపడి బ్రతుకుతున్న లక్షలాది కార్మికుల పొట్ట కొడుతున్నది. ఈ విధానాలే ఇదే పద్ధతుల్లో కొనసాగితే అనేకమంది ఆకలి చావులకు గురవుతారు.

ప్రజా ఆరోగ్యం పేరుతో కుంటిసాకులు

జి.ఓ. ఎందుకు తెచ్చారంటే ప్రజల ఆరోగ్యం కోసం అంటుంది. “తాటి చెట్టు ఎందుకు ఎక్కావంటే దూడగడ్డి కోసమన్నాడట వెనుకటికి ఒకరు. ప్రజల ఆరోగ్యమే ప్రభుత్వం లక్ష్యమైతే లక్షలాది కుటుంబాలను విచ్చిన్నం చేస్తున్న విదేశీ - స్వదేశీ మధ్య వ్యాపారాన్ని ఢిల్లీ నుండి గల్లీ దాకా ఎందుకు సాగిస్తున్నారు. మందుకొట్టండోయ్ బాబు చిందులు వేయండని ప్రోత్సహిస్తున్నారు. నిజంగా ప్రజల ఆరోగ్యంపై చిత్తశుద్ధి వుంటే బీరు, బ్రాండ్, విస్కీ తదితర మద్యం బాటిళ్ళపై ఎందుకు క్యాన్సర్ బొమ్మ వేయరు. బహుళజాతి కంపెనీల సిగరెట్లపై ఎందుకు ఈ డేంజర్ స్టిక్కుర్ వేయరు.

బీడీ రంగాన్ని దెబ్బతీసే ఈ జిఓ ను వ్యతిరేకిద్దాం


క్రమంగా బీడీ పరిశ్రమను ధ్వంసం చేసి దీని ద్వారా లక్షలాది మంది ఉపాధిని దెబ్బతీసి మీనీ సిగరెట్ల యాజమానులకు లాభాల తెచ్చి పెట్టే ఇలాంటి ప్రభుత్వం జి.ఓ. లను వెనక్కుకొట్టాలి. కనీస వేతనాలు తదితర హక్కుల కోసం సంఘటితంగా ఉద్యమించాలి.

- ఎస్. రమ, ప్రధాన కార్యదర్శి

తెలంగాణ & సిగార్ వర్కర్స్ యూనియన్



మార్చి 8 స్ఫూర్తితో పోరాటాలకు సిద్ధం అవుతున్న అంగన్‌వాడీలు



మిక మహిళా ఉద్యమం అంతర్జాతీయ శ్రామిక మహిళా - దినోత్సవాన్ని జరుపుకుంటున్నది. 100 సం॥రాల క్రితం ప్రపంచ వ్యాప్తంగా సామాజిక అణచివేతకు, వివక్షలకు వ్యతిరేకంగాను, కుంటుంబంలోను, సమాజంలోను పురుషులతో పాటు చట్టపరమైన రాజకీయపరమైన సమాన హక్కుల కోసం గొంతెత్తి నినదించారు. ఆస్తిహక్కు, వివాహం, విడాకుల హక్కులతో పాటు ఓటు హక్కు కోసం ఉద్యమాలు సాగాయి. పని గంటలను తగ్గించాలని 8గంటల పని దినాన్ని అమలు చేయాలని, సమాన పనికి సమాన వేతనం ఇవ్వాలని, కనీస వేతనాలు అమలు చేయాలని మహిళలు పోరాటాలు చేశారు. ఆకలి కడుపులతో పనిచేయడం కన్నా పోరాడుతూ చావటం మేలు అన్న నినాదం ఆనాడు మహిళలందరిని కదిలించింది. పోరాటాలతో ప్రభుత్వాల మెడలు వంచి అనేక చట్టాలను సాధించుకున్నారు.

90 దశకం చివరి నుండి ప్రభుత్వం అనుసరించిన ప్రపంచీకరణ, సరళీకరణ, ప్రైవేటీకరణ విధానాలు ఎలాంటి హక్కులు లేని కార్మిక వర్గాన్ని సృష్టించింది. కాంట్రాక్టు, జెట్‌సోర్సింగ్, గౌరవ వేతనం పారితోషికాలు, పీన్‌రేట్ కార్మికుల సంఖ్య పెరిగింది. అంగన్‌వాడీ ఉద్యోగులు కూడా ఇందులో భాగమే.

1975 అక్టోబర్ 2న కేంద్ర ప్రభుత్వం ఐసిడిఎస్ పథకాన్ని ప్రారంభించింది. 40 సంవత్సరాలు గడుస్తున్నా నేటికి అంగన్ వాడీ ఉద్యోగులకు కనీస వేతనాలు చెల్లించటం లేదు. కేంద్ర, రాష్ట్ర ప్రభుత్వాలు కలిపి వర్కర్‌కు రూ.4200/-లు, హెల్పర్‌కు రూ.2200/-లు మాత్రమే చెల్లిస్తున్నారు. రిటైర్‌మెంట్ వయస్సును 65 సం॥రాలు అని నిర్ణయించిన ప్రభుత్వం బెనిఫిట్స్ మాత్రం నిర్ణయించలేదు. చాలీచాలని జీతాలతో రిటైర్మెంట్ బెనిఫిట్స్ రాక వయస్సు పైబడి పని చేయలేక అంగన్‌వాడీ ఉద్యోగులు అనేక ఇబ్బందులు పడుతున్నారు.

కేంద్ర ప్రభుత్వం కంటే ఎక్కువగా అంగన్‌వాడీ ఉద్యోగులతో రాష్ట్ర ప్రభుత్వం పని చేయించుకుంటున్నది. ప్రభుత్వ పథకాలను ప్రజలకు చేరువ చేయడంలో అంగన్‌వాడీ ఉద్యోగులు కీలకపాత్ర పోషిస్తున్నారు. గత ప్రభుత్వాలు సమస్యలు పరిష్కరించకుండా అంగన్‌వాడీ ఉద్యోగులను మోసం చేశాయి. తెలంగాణ రాష్ట్రం వస్తే వేతనాలు పెంపు, ఇతర సమస్యలు పరిష్కారం అవుతాయని అంగన్‌వాడీ ఉద్యోగులు ఆశపడ్డారు. టిఆర్ఎస్ ప్రభుత్వం కూడా అధికారంలోకి రాకముందు అనేక హామీలను ఇచ్చింది. అరచేతిలో స్వర్ణం చూయించింది. అధికారంలోకి వస్తే అంగన్‌వాడీ ఉద్యోగులకు 15వేల జీతాలు ఇస్తామని చెప్పారు. 2014 నవంబర్ బడ్జెట్ సమావేశాల సందర్భంగా ముఖ్యమంత్రి గారు ఇచ్చిన హామీలు అమలు చేయాలని నవంబర్ 18న అంగన్‌వాడీ ఉద్యోగులు ఛలో హైదరాబాద్ కార్యక్రమాన్ని నిర్వహించారు.

ప్రభుత్వం అధికారంలోకి వచ్చి కొంతకాలమే అయింది.. సమస్యలు పరిష్కరించడానికి మాకు కొంత సమయం ఇవ్వండి, అని అంగన్‌వాడీ యూనియన్‌కు రాతపూర్వక హామీని ప్రభుత్వం ఇచ్చింది. ఇప్పుడు 2015 మార్చి 7 నుండి మళ్ళీ బడ్జెట్ సమావేశాలు ప్రారంభం అవుతున్నాయి. నవంబర్ 18 తర్వాత మంత్రులను, అధికారులను అంగన్‌వాడీ యూనియన్ నాయకులు అనేకసార్లు కలిశారు. నేటికి స్పష్టమైన హామీ రాలేదు. పైగా పనిభారం పెరిగింది. రాష్ట్రంలో ఆరోగ్యలక్ష్మి పథకం అంగన్‌వాడీ ఉద్యోగుల పట్ల అనారోగ్య లక్ష్మిగా తయారైంది. వంట పాత్రలు ఇవ్వలేదు. గ్యాస్ లేదు. సరుకులు సకాలంలో ఇవ్వడం లేదు. నెలల తరబడి బిల్లులు బకాయిలున్నాయి. వంట చేయకపోతే అధికారులు ఉద్యోగాల నుండి తొలగిస్తామని బెదిరింపులు. ఆరోగ్యలక్ష్మి పథకం అంగన్‌వాడీ ఉద్యోగులను అప్పుల పాలు చేస్తుంది. దీనికి తోడు సంవత్సరాల తరబడి సెంటర్ అద్దెలు, టి.ఎ., డి.ఎలు నెలల తరబడి జీతాలు రాక అంగన్‌వాడీ ఉద్యోగులు అనేక ఆర్థిక ఇబ్బందులకు గురవుతున్నారు.

దేశంలో, రాష్ట్రంలో రెండు ప్రభుత్వాలు బడ్జెట్ సమావేశాలు నిర్వహిస్తున్నాయి. ఈ పరిస్థితిలో అంగన్‌వాడీ ఉద్యోగులు హక్కులు సాధించుకోవాలంటే పోరాటం తప్ప మరోమార్గం లేదని మార్చి 8 మహిళా దినోత్సవం స్ఫూర్తితో రాష్ట్ర వ్యాప్తంగా అంగన్‌వాడీ ఉద్యోగులు పోరాటాలకు సిద్ధం అవుతున్నారు.

✱ - పి. జయలక్ష్మి, అంగన్‌వాడీ రాష్ట్ర ప్రధాన కార్యదర్శి



వ్యవసాయం కోసం ఉద్యోగం వదులుకున్నా !



యువత వ్యవసాయం వైపు రావాలి. ఆధునిక పరిజ్ఞానంతో వ్యవసాయం చేసి నిరుద్యోగ సమస్య లేకుండా చూడొచ్చు. భవిష్యత్ తరాలకు ఆహార భద్రత కల్పించి హైపైగా ఉండేట్లు చేసేది సాగు మాత్రమేనంటున్నారు నవరత్న క్రాప్ సైన్స్ ప్రయివేట్ లిమిటెడ్ మేనేజింగ్ డైరెక్టర్ మన్నెం సరితారెడ్డి. రైతులకు ఉచితంగా నలహాలు.. సూచనలిస్తూ ఆధునిక వ్యవసాయంలో వినూత్న మార్పులకు శ్రీకారం చుడుతున్న సరితారెడ్డి ఇంటర్వ్యూ...

క రైతు వరి పండిస్తే... గ్రామంలోని రైతులంతా వరినే పండిస్తున్నారు. దీంతో పంట దిగుబడి పెరిగినా గిట్టుబాటు రావడం లేదు. రసాయన ఎరువుల వాడకంలో సహజమైన సూక్ష్మ జీవులు నశించి పంటలు సూక్ష్మధాతు లోపానికి గురవుతున్నాయి. సగరికరణతో సాగుభూమి నానాటికి తగ్గిపోతున్నది. అందుకే రైతుల్లో అవగాహన కల్పించాలని నిర్ణయించుకున్నారు సరితారెడ్డి. జీవ సేంద్రియ ఎరువుల వాడకంపై తెలంగాణ, ఆంధ్రప్రదేశ్, కర్ణాటక రాష్ట్రాల్లో వర్క్ షాపులు నిర్వహించారామె. పంట మార్పిడి, భూసార సంరక్షణపై సదస్సులు కూడా నిర్వహించి... చెరకు, కూరగాయలు పంటల సాగు, యాజమాన్య పద్ధతులపై అవగాహన కల్పిస్తున్నారు. భూసార పరీక్షల ద్వారా ఏ ప్రాంతంలో ఏ పంటకు అనువైన ప్రదేశమో గుర్తించొచ్చు. కానీ మన దగ్గర భూసార పరీక్ష కేంద్రాలు లేక రైతులు ఈ విధమైన ప్రగతి సాధించడంలో వెనుకబడిపోతున్నా మంటున్నారు సరితారెడ్డి.

అర్బన్ అగ్రికల్చర్ మేలు...

రాజేంద్రనగర్లోని ఎస్టీరంగా అగ్రికల్చర్ యూనివర్సిటీ బీఎస్సీ అగ్రికల్చరల్ కోర్సు పూర్తి చేసిన విద్యార్థులకు సరితారెడ్డి వాళ్ల నవరత్న కంపెనీలో ప్రాజెక్టు వర్క్ చేసేందుకు అవకాశం కల్పిస్తున్నారు. స్వయంగా విద్యార్థులను పొలాల్లోకి తీసుకువెళ్లి సబ్జెక్టుపై లోతుగా అధ్యయనం చేయిస్తారు. వ్యవసాయ రంగంలో సరితారెడ్డి కృషికి 2014 ఫిబ్రవరిలో 'జాతీయ అవార్డు' తరువాత అంతర్జాతీయ పురస్కారంతో పాటు 'ఉత్తమ మహిళా పారిశ్రామిక వేత్త'గా పురస్కారం లభించింది. మహానగరాల్లో అర్బన్ అగ్రికల్చర్ మేలు. హైదరాబాద్ నగరంలో కాలనీల్లో చాలా ఖాళీ స్థలాలున్నాయి. ఆ స్థలాలను గుర్తించే బాధ్యత జిహెచ్ఎంసి చేపట్టి... నిరుద్యోగ యువత, పదవీ విరమణ పొందిన వారిని వ్యవసాయ రంగం వైపు ప్రోత్సహించాలని ఆమె అంటున్నారు. ఖాళీ ప్లాట్లలో కూరగాయలు పండించినట్లయితే

ఉపాధి దొరుకుతుంది. ఇళ్ల బాల్కనీల్లో, మెట్లపై, టెర్రాస్ పై ఆకుకూరలు, తీగజాతి మొక్కల్ని పెంచే విధంగా అవగాహన కల్పించాల్సిన ఆవశ్యకత ఉందనేది ఆమె ఆలోచన. వారి బాధలు చూడలేక...

మాది మెదక్ జిల్లా కొడపాక మండలం ఎర్రవల్లి గ్రామం. నాన్న కృష్ణారెడ్డి రైతు. బాల్యం ఊళ్లోనే గడిచింది. చిన్ననాటి నుండి రైతుల బాధలు చూసి చలించిపోయేదాన్ని. రైతు కోసం ఏదైనా చేయాలని అప్పుడే నిర్ణయం తీసుకున్నా. ఉన్నత చదువుల కోసం హైదరాబాద్ కు వచ్చాం. డాక్టర్ కావాలని కోరిక. లయోలా కాలేజీలో బీఎస్సీ అగ్రికల్చరల్ లో డిగ్రీ చేశాను. బీఎస్సీ అగ్రికల్చరల్ పూర్తి చేసిన తర్వాత ఆరేళ్లు ఉద్యోగం చేశా. కేరీర్ బావుంది. అయినా ఎంత చేసినా ఉద్యోగం ఉద్యోగమే కదా అనే ఆలోచనల్లో పడ్డా. ఉద్యోగం నా లక్ష్యం నేరవేర్చగలదా?

అని ఆలోచిస్తున్న క్రమంలో సొంత కంపెనీ ఏదైనా పెట్టాలని

ప్రయత్నాలు ప్రారంభించా. నాతో పాటు ఉద్యోగం

చేసిన భాషాతోకలిసి 'నవరత్న క్రాప్ సైన్స్

ప్రయివేట్ లిమిటెడ్ కంపెనీ' స్థాపించా.

నాలుగేళ్లుగా సూక్ష్మ పోషక ఎరువులు, జీవ

సేంద్రియ ఎరువులతో నాణ్యమైన, అధిక

దిగుబడులు సాధిస్తున్నాం. చిన్నప్పట్నుంచి రైతుల

కష్టాలు చూసినదాన్ని కాబట్టి... వారికి ఏదైనా చేయాలనే

పట్టుదలతో ఎన్ని కష్టాలు ఎదురైనా... ఉద్యోగాన్ని సైతం వదిలేసి వ్యవసాయ రంగంవైపు అడుగులు వేశాను. నేను వేసిన అడుగులు కరెక్టేనని.... తీసుకున్న నిర్ణయం సరైనదేనని చాలామంది పెద్దలు ప్రశంసించారు. సాగులో ఫలితాలు కూడా ఆ స్థాయిలో సాధిస్తున్నా. నేటి యువత ఉద్యోగమే కావాలని సమయం వృథా చేసుకోకుండా స్వశక్తితో అభివృద్ధి సాధించి... భవిష్యత్ తరాలకు ఆహార ఉత్పత్తికి మార్గదర్శకులయ్యే అన్నదాతలుగా మారితే దేశం అభివృద్ధి చెందుతుందని ఆశిస్తున్నా.



అమెరికాలో చమురు కార్మికుల సమ్మె

రుగైన జీవన ప్రమాణాలు, పని పరిస్థితులను డిమాండ్ చేస్తూ అమెరికాలోని చమురు సంస్థలకు చెందిన దాదాపు 5వేల మంది రిఫైనరీ కార్మికులు సమ్మె బాట పట్టారు. దేశంలోని మొత్తం 30వేల మంది చమురు కార్మికుల్లో కేవలం 20శాతం మంది మాత్రమే సమ్మె చేస్తున్నారంటూ అభివృద్ధి నిరోధక యునైటెడ్ స్టీల్ వర్కర్స్ (యుఎస్డబ్ల్యు) నాయకత్వం ఉద్దేశపూర్వకంగానే ఈ సమ్మెను తక్కువ చేస్తున్నప్పటికీ కార్మికవర్గం ప్రారంభించిన ఈ పోరాటం అమెరికాపై మాత్రమే కాక అంతర్జాతీయంగా కూడా తీవ్ర ప్రభావాన్ని చూపుతోంది. ఆరేళ్ల నాటి ఆర్థిక మాంద్యం తరువాత ఆర్థిక వ్యవస్థ కోలుకుంటున్నదంటూ కార్పొరేట్ సంస్థలు లాభాలను ఆర్జించటం, స్టాక్ మార్కెట్లు జోరుగా పరుగులు పెట్టడం వంటి పరిణామాలు కొనసాగుతున్నా దీర్ఘకాలంగా వేతనాల స్థంబనతో ఎదుగుబోదుగు లేని జీవితాలను గడుపుతున్న కార్మిక వర్గ ఆగ్రహానికి ఇది దర్పణం పట్టింది. వెస్ట్ కోస్ట్ డాక్ వర్కర్స్ పోరాటంతో పాటు ఇప్పుడు మొదలైన చమురు రంగ కార్మికుల పోరాటం అమెరికాలో ఊపందుకుంటున్న వర్గ పోరాటానికి సంకేతాలుగా పరిశీలకులు చెబుతున్నారు. వేతనాల మెరుగుదల కోసం అమెరికన్ కార్మికులు పోరుబాట పట్టే రోజు దగ్గర్లోనే వుందంటూ ఇటీవలి కాలంలో మేధోవర్గం, కార్పొరేట్ నియంత్రణలోని మీడియా పలుమార్లు హెచ్చరికలు చేసింది. గత ఏడాది చివరిలో బడా చమురు సంస్థల అధినేతలతో జరిగిన భేటీలో అధ్యక్షుడు ఒబామా మాట్లాడుతూ 'ఆదాయం, వేతనాలు పెరగకపోవటం'తో ప్రజలలో అసంతృప్తి రాజుకుంటోందంటూ నిట్టూర్పు విడిచారు... 'సమ్మిళిత ప్రగతి', 'మధ్యతరగతి ఆర్థిక




స్టాక్స్ బైబ్యాక్స్, బడా ఇన్వెస్టర్లకు డివిడెండ్ చెల్లింపుల వంటి వాటి కోసం వేల కోట్ల డాలర్లు ఖర్చు చేస్తున్న ఈ సంస్థలు కార్మికుల వేతనాల పెంపుదలకు మాత్రం లక్ష్యణరేఖ గీసుకుని దానిన దాటం పొమ్మంటున్నాయి. వాస్తవానికి చమురు రంగంలో ఇప్పుడు ప్రారంభమైన కార్మికుల సమ్మె రాజకీయంగా అత్యంత ప్రాధాన్యతను సంతరించుకుంది. దాదాపు 30 ఏళ్లకు పైగా అమెరికాలో వర్గపోరాటాన్ని కార్పొరేట్ తొత్తులుగా వ్యవహరించిన కార్మిక సంఘాలు అణచి వేశాయని చెప్పవచ్చు. కార్మికవర్గ ప్రతిఘటన లేకపోవటంతో ప్రజాజీవనంలోని ప్రతి రంగం దోపిడీకి గురయింది. సామాజిక అసమానతలు పెరిగిపోయాయి. 'సంఘ'టిత హక్కు, 8 గంటల పనిదినం, మెరుగైన వేతనాలు, పెన్షన్లు, ప్రభుత్వ విద్య, ఇతర సామాజిక హక్కుల సాధన అనేక ప్రజా పోరాటాల ద్వారా మాత్రమే సాధ్యమైంది. అమెరికాలో కొనసాగుతున్న అంతర్జాతీయీకరణ ప్రక్రియలో భాగంగానే కార్మికోద్యమాలు విచ్ఛిన్నమయ్యాయి. పెట్టుబడులను ఆకర్షించే ప్రక్రియలో ఇక్కడి కార్మిక సంఘాలను వర్గపోరాటాన్ని అణచివేయటం, కార్మికుల జీవన ప్రమాణాలను కుదించే యంత్రాంగాలుగా పాలకవర్గాలు, పెట్టుబడిదారులు మార్చివేశారు.


కార్మిక సంఘాలు క్రమంగా కనుమరుగవటం మధ్యతరగతి

వర్గాలు లెఫ్ట్ సంస్థల నుండి పక్కకు జరగడం ఒకేసారి జరిగాయి. వీరు వర్గం మినహా జాతి, లింగ వివక్ష వంటి అంశాలపై దృష్టి సారించి కార్మికవర్గాన్ని పూర్తిగా పక్కన పెట్టేశారు. ఈ కుహానా వామపక్ష శక్తులు సంఘం పరిధిలోనే చిన్న చిన్న అవకాశాలతో కార్మికులను ప్రలోభపెట్టి తమతో కట్టిపడేసే ప్రయత్నం చేశాయి. అయితే ఇంతకాలం "అచేతనావస్థ"లో వున్న అమెరికన్ కార్మికవర్గం మరోసారి కళ్లు తెరిచింది. ఇప్పుడు మేల్కొన్న కార్మికవర్గం వ్యూహాత్మకంగా ప్రపంచ సామ్రాజ్యవాద కేంద్రాన్ని తమ కేంద్రంగా చేసుకుని అమెరికన్ పాలకవర్గాలకు పక్కలో బల్లెంలా మారుతోంది.

✱



జీవల చర్చకారుడూ లేడు...



‘సోగ్గాడు శోభన్బాబు ఇక్కడ - నేను ఇక్కడ, ఇప్పుడు మీకు నాకు ఉన్నంత ఎడం కూడా ఉండదు. అంత దగ్గరగా చూసేవోళ్ళి. ఒక్కరోజూ రెండు రోజులూ కాదు ఏకంగా పది రోజులుపైనే షూటింగు. అన్ని రోజులూ అందరం ఇక్కడే, ఈ మంటపాలు సెంటర్లోనే...’ బయలుదేరిన దగ్గరనుంచి మాట్లాడుతూనే ఉన్నాడేమో, అతిథి కొంచెం ఆసక్తిగా తనను చూస్తున్నాడని గమనించాక, హనుమంతు తన మాటలు ఆపాడు. ఇంతలో ఫోను వచ్చింది.

బు ఫోన్ చేశారండి, ఆరికి భోజనాలు లేటవుతుంది త్వరగా వచ్చేయ్యమని, వెళ్దాం పదండి’ అన్నాడు.

ఇద్దరూ ఇంటివైపు నడుస్తున్నారు. డాక్యుమెంటరీ సినిమా డైరెక్టరు అరవిందరావు ఆ రోజు ఉదయమే ఆ ఊరు వచ్చాడు. ఒక మిత్రుడుతో తన ప్రాజెక్టు గురించి మాట్లాడుతూ ఈ ప్రాంతానికి వెళ్ళాలనుకుంటున్నట్టు చెప్పాడు. అతనే ఈ హనుమంతు వాళ్ల బాసు ప్రతిపచంద్ర ఇంట్లో తనకు బస ఏర్పాటు చేశాడు.

‘ఒకసారి ఊరు చూసి వస్తాను’ అనడంతో - పనివాడు హనుమంతును ప్రతాపచంద్ర తనతో పంపాడు. అరవింద్ తాజా సినిమా - ‘క్రానికల్స్ ఆఫ్ ఎ టెంపుల్ స్కల్ప్టర్’కు నేషనల్ పనోరమాలో మూడు అవార్డులు వచ్చాయి. దాంతో, తర్వాత సినిమా కోసం సబ్జెక్టు వెతుకులాటలో ఈ ఊరు వచ్చాడు.

జమీందారీ వంటిదేమీ లేదు గాని ప్రతాపచంద్ర కుటుంబ నేపథ్యం అటువంటిదే. అతని తాత నిర్మించిన భవంతి అది. వాళ్ళు మొత్తం తొమ్మిది మంది. మిగతా వాళ్ళంతా నగరాల్లో ఏవేవో వ్యాపారాల్లో తలమునకలై ఉంటారు. ప్రతాప్ మాత్రం ఎమ్మెస్సీ ఫిజిక్స్ చేసినా, ఊళ్ళోనే ఉండి భూములు, వ్యవసాయం చూసుకుంటున్నాడు. ఆ ఊళ్ళో వాళ్ళదే పెద్ద వ్యవసాయం. పిల్లలు ఇద్దరూ పెళ్ళిళ్ళ తర్వాత అమెరికాలో సెటిలైపోయారు. ఇంట్లో ఉండేది భార్యభర్తలు ఇద్దరే. అయినా వచ్చేపోయే తోబుట్టువుల కోసం మూడు తరాలుగా ఆ ఇల్లు ఎప్పుడూ ఒకే మాదిరిగా ముస్తాబై ఉంటుంది. మధ్యాహ్నానికి కెమెరామ్యాన్ మణి, అసిస్టెంటు డైరెక్టరు వాసు కూడా వచ్చారు. పైన రెండవ అంతస్తులో ఉన్న గెస్ట్ రూంలో అతిథులకు బస ఏర్పాటు చేశారు. సాయంత్రం టీ తాగుతూ పై నుంచి పెరట్ల జరుగుతున్న హడావిడి చూసి ఆసక్తిగా కిందికి వెళ్ళారు.

అక్కడ కొలిమి ఒకటి ఏర్పాటు చేసి కొడవళ్ళకు కక్కు (పదును) పెడుతున్నారు. ఓ ముస్లిం పెద్దాయన దగ్గర నలుగురు కుర్రాళ్ళు ఆ పని చేస్తున్నారు.

అరవింద్ వాళ్ళను చూసి హనుమంతు కుర్చీలు తెచ్చి వేశాడు. అప్పటికే అక్కడ ఓ అరవయ్యేళ్ళ వ్యక్తి అన్నీ తానై హడావిడి

చేస్తున్నాడు. పువ్వుల లుంగీ కట్టుకుని చొక్కా గుండీల్లో మూడు దాకా తీసేసుకుని తిరుగుతున్నాడు.

‘హరిబాబు’ అని పరిచయం చేసుకున్నాడు. ప్రతాపచంద్ర పనులు అన్నీ తానే చూస్తుంటానని చెప్పాడు. ఉన్నట్టుండి మొదలెట్టాడు - ‘వందేకరాల వ్యవసాయమండీ, ఏటా వరి కోతలు వచ్చినయ్యంటే ఇదిగో ఈ సాయిబు కొలిమి తప్పదు మాకు. ఆడంగులు కోతలకొస్తారా, పంతులమ్మల్లాగా చేతులూపుకుంటూ రావడమే. కొడవళ్ళు ఎత్తుకెళ్ళి చేతికందిస్తే గాని చేలోకి దిగరు అన్నాడు’.

అందరూ కబుర్లలో ఉండగా, హనుమంతు వచ్చి - ‘పని ఆగిపోయింది’ అన్నాడు. ‘అదేంట్రా!’ హరిబాబు కంగారుపడ్డాడు. మర్నాడు కోత.

‘కొలిమికి గాలి కొట్టే తోలుతిత్తి అంచు చిరిగిందంట, గాలి పోవట్లేదు, కొలిమి ఆరిపోయింది’.

‘ఏంటి వహాబూ! ఇదే కొలువయ్యా స్వామీ, మంచి ఫిట్టింగ్ పెట్టావుగా’ పెద్దవాడని చిరాకు కన్పించకుండా తన అసహనం తెలిపాడు హరిబాబు.

‘దానియేలు ఉంటే బాగుండేది. చిటికెలో కుట్టేసేవాడు’ వహాబు అన్నాడు.

ప్రతాపచంద్ర వస్తూ - ‘హరీ! బైక్ తీసుకుని హైవే జంక్షన్కి తీసుకెళ్ళి సరిచేయించుకుని రండి’ అన్నాడు.

వాళ్ళు వెళ్ళిన కాసేపటికి ‘దానియేలు ఎవరండీ?’ అరవింద్ ప్రతాపచంద్రను ఆసక్తిగా అడిగాడు.

ప్రతాపచంద్ర చెప్పిన కథనం

దానియేలు మా ఊళ్ళో ఆఖరి... చెప్పులు కుట్టేవాడు. నేనన్నది అర్థమైంది కదా, ‘కాబ్లర్’ అతను చనిపోయాక ఆ పని చేసేవాళ్ళు ఎవ్వరూ ఈ ఊళ్ళో మిగల్లేదు.

మా ఇంట్లో వాళ్ళందరి చదువులు ఈ ఊళ్ళోనే సాగాయి. మా హైస్కూలును ఆనుకునే మాలపల్లి, మాదిగగూడెం ఉండేది. అందరం కలిసే చదువుకొనేవాళ్ళం. మాలపల్లి వాళ్ళు వ్యవసాయం పనులు చేసే వాళ్ళు. మాదిగగూడెం వాళ్ళు కూడా వ్యవసాయం. పనులు చేసినా, వాళ్ళలో కొన్ని కుటుంబాల వాళ్ళు కులవృత్తి

చేసేవాళ్ళు. పొలం పనుల కంటే వాళ్ళకదే లాభసాటి అవుతో కాదో తెలియదుగానీ, వాళ్ళాపని చేయకపోతే ఊరికి ఇబ్బంది మాత్రం చాలా అంటే నా ఉద్దేశం ఊళ్ళో మంగలి లేకపోతే ఎలాగో అలాగన్నమాట.

పశువులు లేకుండా వ్యవసాయం జరగదు కదా! ప్రతి రైతు దొడ్లో పశువులు, పాడి ఉండేవి. ఆవో గేదో ఈనితే ఇళ్ళలోని ఆడవాళ్ళు, మగ పాలేళ్ళు కలిసి మేనేజ్ చేసే వాళ్ళు కానీ - దొడ్లో పశువు చనిపోతే మాత్రం మాదిగ రావాల్సిందే.

వాళ్ళు వచ్చి దానిని తీసుకెళ్ళి ఊరి బయట దూరంగా పడేసి మాకు యాతన లేకుండా చేసేవారు. మాకు చెప్పులు కుట్టడం దగ్గర నుంచి వ్యవసాయానికి అవసరమైన ప్రతి తోలు పనినీ రైతులకు చేసిపెట్టేవాళ్ళు.

ఇదిగో ఇందాక చూశారుగా, కొలిమికి గాలికాట్టే తోలుతిత్తి చిరిగింది. దానిని మాదిగ తోలుకు రంధ్రం చేసే కుడతాడు. కాని చిత్రం! దాన్నోని గాలి బయటకు పోదు. చాలా స్కిల్డ్ వర్క్ అది. వాడు దాన్ని కుడుతున్నాడు, ఏ ఫెవికాల్తోనో అంటించడం లేదు. అయినా ఆ తోలు తిత్తి లోపల ఎయిర్టైట్ ఛాంబర్ తయారవుతూ వుంది. చూడండి ఎటువంటి స్కిల్లో! అది కుట్టేవారికి 'ఫిజిక్స్' కూడా తెలవాలి. కాని మనకి వ్యవసాయం మీద శ్రద్ధ తగ్గిపోయిందండీ. వాళ్ళకీ ఆ పనులు ఇంకా ఎన్నాళ్ళో బ్రతికించలేవని అర్థమైపోయిందండీ. అందుకే అతన్ని చివరి చర్యకారుడు అన్నాను. చూశారుగా ఇప్పుడు పని ఆగిపోతే హైవే జంక్షన్ దాకా వెళ్ళాల్సి వచ్చింది.

ఇంకెవ్వరికీ ఆ పని రాదిక్కడ.

అతనే లాస్ట్...

ప్రతాపచంద్ర మాటల్లోని విషయాన్ని తన 'టాబ్లెట్లో సినాప్పిస్' చేస్తున్నాడు అసిస్టెంట్ డైరెక్టర్ వాసు...

'దానియేలు గురించి ఇంకా చెప్పండి' అరవిందరావు అడిగాడు,

'అబ్బే గూడెపోళ్ళ గురించి మనకంతగా తెలవదండీ. హరిలాంట్లోళ్ళకి కొంత తెలుసుద్ది అని' కాస్సేపాగి - 'మీకు మరీ అవసరం అనుకుంటే, నాతో కలిసి హైస్కూల్ దాకా చదువుకున్న రాజారత్నం అని వాళ్ళోడే ఉన్నాడు. జాబు హైదరాబాద్లోనే... అతను చెప్పగలడు' ప్రతాప్ ముగించాడు. రాజరత్నం చెప్పిన కథనం

సాయంత్రం ఐదు.

'మా కొక్కిలిగడ్డ దానియేలు గురించి తెలుసుకోవడానికి మీరు నన్ను వెతుక్కుంటూ ఇక్కడదాకా వచ్చారా! ఇట్స్ స్ట్రేంజ్!'

వాళ్ళంతా వనస్థలిపురం సెక్రటేరియట్ ఎంప్లాయిస్ కాలనీ పార్కులోని రావిచెట్టు కింద సిమెంటు బెంచీలు మీద కూర్చుని ఉన్నారు.

'ప్రతాప్ చెప్పాడా? ప్రతాప్, నేనూ హైస్కూలు మిత్రులం. తనది మూడవ తరం జీవితం అయితే, నాది మొదటి తరం జీవితం. రిటైరయ్యాక వచ్చిన డబ్బుతో హైదరాబాదులో ఓ ఇల్లు సంపాదించుకోగలిగాను. నాకు నలుగురు పిల్లలు. ఇద్దరు

బ్యాంకులో, ఒక కొడుకు రైల్వేలో, అమ్మాయి ఎలైసీలో అందరూ సెటిలైపోయారు.

దానియేలు నాకంటే పెద్దవాడు. కొన్నేళ్ళ క్రితం మా ఊరు వెళితే పంచాయితీ ఆఫీసు ఎదురుగా కూర్చుని చెప్పులు బాగు చేస్తున్నాడు.

మా చిన్నప్పుడు వాళ్ళంతా గూడెంలో ఇళ్ళముందే చూరు కింద కూర్చుని ఆ పని చేసేవారు. అది కాస్తా టొన్లో మాదిరిగా ఊరు సెంటర్లోకి మారింది.

ఏమిటీ మార్పు అని ఎవరో అడిగితే 'ఇప్పుడు ఊళ్ళో ఆ పని చేసేది అతనొక్కడే కాబట్టి అతని చోటు సెంటర్కి మారింది' అన్నాడు.

చదువు పెద్దగా లేకపోయినా దానియేలు పద్యం మాత్రం గొప్పగా పాడేవాడు.

గుండ్రాయి ముందు కూర్చుంటే ఇంట్లో పొయ్యి వెలగదని, తండ్రి దగ్గర నేర్చుకున్న పని పక్కన పెట్టి కుప్పనూళ్ళుళ్ళప్పుడు పొలం పనులకే వెళ్ళేవాడు దానియేలు. అతని తమ్ముడు తీతు కూడా మంచి డప్పు కళాకారుడు.

'పొరుగుూరు నుంచి కూడా వచ్చి అతని దగ్గర డప్పు నేర్చుకునే వాళ్ళు. కొన్నాళ్ళ తర్వాత పక్క ఊర్లో చక్కెర మిల్లులో ఏదో పని సంపాదించుకుని ఊరు విడిచి వెళ్ళిపోయాడు.

రెండు మూడు వారాలకు కావల్సిన తిండి గింజలు వీరి ఇళ్ళల్లో నిల్వ ఉండటం ఏడాది మొత్తంలో ఏ మూణ్ణెల్లో మాత్రమే సాధ్యం. అది కూడా అందరికీ కాదు. రైతు కుటుంబంలో సంబంధం ఉండే మాదిగిళ్ళలోనే. రైతు దొడ్లో పశువు చనిపోతే, దాని చర్మాన్ని శుద్ధి చేసి చెప్పులు కుట్టివ్వడం, ఎద్దులకు పట్టెడలు, చర్నాకోళ్ళు తయారు చేసివ్వడం లాంటి పనులు ఉంటాయి కాబట్టి వాళ్ళకు ఆదాయం కాస్త ఎక్కువొస్తుంది. గేదె ఈనాక దూడ చనిపోతే, పాలు పితకడం సమస్య. అప్పుడు చనిపోయిన దూడ చర్మంలో గడ్డి కూర్చి దూడ బొమ్మ చేయాలి. దాన్ని గేదె ముందు పెట్టి పాలు తీస్తారు' ఆగాడు రాజరత్నం.

'దానియేలు కంటే ముందే తీతు చనిపోయాడు. అతని కొడుకు శుభాకర్ కూడా డప్పు కళాకారుడే. తన బృందంతో విదేశాల్లో కూడా ప్రదర్శనలు ఇచ్చాడు. శుభాకర్ సిటీలోనే ఉంటున్నాడని విన్నాను'.

'చివరిగా, ఇది చెప్పండి - దానియేలు ఎలా చనిపోయాడు?' అన్నాడు అరవిందరావు. 'మీకో సంగతి తెలియాలి. ప్రకృతి వైద్యుడు మంతెన సత్యనారాయణ రాజు చెబుతుంటారు. అడవిలో మృగాలకు జలుబు చెయ్యదు. జ్వరం రాదు అని. మాకూ అంతే. జబ్బులు చేయడం తక్కువే కాని ఆహారపు నిల్వలు మా ఇంట్లోనూ ఉండవు. మనం పేపర్లలో చూస్తే వార్తలు వంటివి కాదు గాని, వృద్ధాప్యంలో ఎక్కువసార్లు మావి ఆకలి మరణాలు. నిజానికి ఇవి మిగతా వాటి కంటే చాలా ప్రశాంతంగా ఉంటాయి. మంచంలో మిగిలిన మనిషితో పాటు ఊరంతా కూడా ఆ కబురుకు సిద్ధంగా ఉంటుంది.'

*

- జాన్సన్ చోరగుడి



బందీగా బాల్యం



మానవ హక్కుల ఉల్లంఘనలో అతి పెద్దది. ఎంతో ఘోరమైనది బాల్యాన్ని కబళించడం! బడిలో ఉండాల్సిన పిల్లలు - పొల్లాల్లో, గనుల్లో, కార్ఖానాల్లో రెక్కలు ముక్కలు చేసుకునే స్థితి 'మానవతా! నువ్వెక్కడ' అని ప్రశ్నిస్తోంది. జైపూర్‌లో రాళ్లు కొట్టే పని, సూరత్‌లో అద్దాల పరిశ్రమ, శివకాశిలో బాణసంచల తయారు చేసి విక్రయించే వైనం, తిరువళ్లూరులో ఇటుక బట్టీల్లో కాలిపోయే బతుకులు... ఎక్కడ చూసినా హృదయ విదారక దృశ్యాలే కనిపిస్తాయి. హైదరాబాద్ నగరానికి బీహార్, ఉత్తర్ ప్రదేశ్, మధ్యప్రదేశ్, పశ్చిమ బెంగాల్, ఒడిశా, తమిళనాడు, అసోం, రాజస్థాన్ రాష్ట్రాల నుంచి బాలకార్మికుల తరలింపు కొన్నేళ్ళుగా సాగుతూనే ఉంది. ఢిల్లీతో పాటు ముంబయి, కోల్‌కతా, చెన్నైలతో పోల్చి చూస్తే హైదరాబాద్‌లోనూ ఆ కష్టజీవుల సంఖ్య అధికంగా ఉంటోంది. వివిధ పనులతో బతుకులీడుస్తున్న అనేక మంది పిల్లలను ఇటీవల హైదరాబాద్‌లో మెరుపు దాడుల సందర్భంగా అధికారులు గుర్తించారు. తెలంగాణతో పాటు ఆంధ్రప్రదేశ్‌లోని పలు ప్రాంతాల్లోనూ పలువురిని వెట్టి నుంచి విముక్తం చేసి తిరిగి స్వస్థలాలకు పంపించారు. వారిలో బీహార్‌తో పాటు ఉత్తర, దక్షిణాది ప్రాంతాలకు చెందిన ఎందరెందరో బాలలున్నారు. బాలలతో చాకిరీ చేయించడాన్ని అంతర్జాతీయ సంస్థలు 'దోపిడీ వ్యవస్థ'గా, చాలా దేశాలు 'చట్టవిరుద్ధం'గా ప్రకటించాయి. వెట్టి విముక్త బాలబాలికలకు సహాయ, పునరావాస కార్యక్రమాలు దాదాపు వంద దేశాల్లో రెండు దశాబ్దాలుగా నడుస్తున్నాయి. భారత్‌లో చేయాల్సిందేమిటి?

బాలకార్మిక వ్యవస్థ నిర్మూలనను కేంద్ర, రాష్ట్ర ప్రభుత్వాలు మొదటి నుంచి ఓ సమస్యగా భావిస్తున్నాయే తప్ప, మూలాలలోకి వెళ్ళడం లేదు. రాజకీయ సంకల్పం, చిత్తశుద్ధి లోపించడమే ఇందుకు మూలమన్నది నిస్సందేహం. పిల్లల బాగోగుల్ని పట్టించుకోవడం లేదన్నది నూరుపాళ్లా నిజం. పేదరికం, నిరక్షరాస్యత, పిల్లల చాకిరి... ఈ మూడింటి చక్రబంధాన్నీ అవగతం చేసుకుంటేనే సమస్య పూర్వాపరాలు తెలుస్తాయి. పరిష్కరించే మార్గాలూ కనిపిస్తాయి. సార్వత్రిక ప్రాథమిక విద్య అమలును కేవలం ఓ ప్రచారాస్త్రంగానో, న్యాయస్థానాలు ఎప్పుడైనా నిలదీసినప్పుడు ప్రభుత్వ స్పందనను సూచించే కార్యక్రమం గానో వాడుకుంటే అంతకుమించిన ప్రజాద్రోహం మరొకటి ఉండదు. ప్రభుత్వ చర్యలు సామాజిక వెనుకబాటును చేధించేలా ఉండాలి. ఇకముందైనా దాన్ని 'ప్రచార దశ' నుంచి ప్రజా ఉద్యమ స్థాయికి చేరిస్తేనే సమస్యకు పరిష్కారం. 'పిల్లలు ఉండాల్సింది పనిలో కాదు - బడిలో' అని నినదించగానే న్గరిపోదు. బాలకార్మిక వ్యవస్థను నిషేధించినట్లు

ప్రకటించడంతోనే, దానంతట అది దేశంలో మటుమాయమైనట్లు కాదు.

పిల్లల్ని చాకిరి మాన్పించి బడికి పంపిస్తే - పరిహారం ఇస్తామనో, పునరావాసం కల్పిస్తామనో హామీలిచ్చినంత మాత్రాన పేదల కష్టనష్టాలన్నీ ఉన్నపళంగా తీరిపోవు. ఆ ముందూ వెనకా ఉన్న అన్ని స్థితిగతులను పరిగణించి వ్యవహరించాల్సిన కనీస బాధ్యత పాలకులదే. మరో ముఖ్య కార్యక్రమం - వయో విభజన ఆధారంగా వెట్టి విముక్తి బాలలకు వెంటనే విద్యాలయాల్లో ప్రవేశం కల్పించడం. ప్రత్యేక తరగతులు, శిక్షణ కార్యక్రమాలు వెంట వెంటనే నిర్వహిస్తే వారిలో ఆసక్తి, ఆత్మవిశ్వాసం తప్పక పెరుగుతాయి. బడి బయట ఉన్న పిల్లల సంఖ్యను ఖచ్చితంగా తేల్చగలిగే సమగ్ర సర్వేలను పకడ్బందీగా నిర్వహించుకోవడం ప్రభుత్వాల కర్తవ్యం. సమస్యను పరిష్కరించే తీరు పట్ల స్పష్టత కావాలి. కుటుంబ పరిధితో పాటు చిన్నచిన్న బృందాలుగా పనిచేసే పిల్లలు బాలకార్మిక నిరోధక చట్టం పరిధిలోకి రారన్నది ఇప్పటికీ పలువురు తల్లిదండ్రులు, వ్యాపారుల్లో ఉన్న అభిప్రాయం. దీన్ని ఆసాంతం తొలగించాలి. అంతేకాక విముక్త బాలలను చదివించేందుకు ప్రభుత్వమే చొరవ తీసుకోవాలి. విద్య, కార్మిక, శిశు సంక్షేమ, సాంఘికసంక్షేమ... ఇలా పలు విభాగాలు అంతటా ఉన్నాయి. ఎవరి పని వారిదిగా, ఎవరి నివేదికలు వారివిగా కాకుండా వివిధ శాఖలు, సంస్థలు, సంఘాల మధ్య సమన్వయం, పరస్పర సహకారం కుదిరేలా ప్రభుత్వం చర్యలు తీసుకొని బాల కార్మిక వ్యవస్థ నిర్మూలనకు కృషి చేయాలి.

- మహమ్మద్ అబ్బాస్





కార్పొరేట్లకు దేశం తాకట్టు పెడుతున్న మోడీ

కేంద్రంలోని మోడీ సర్కారు కార్మికులను దోపిడీ చేస్తోందని ఐఎన్టీయూసి అధ్యక్షులు జి.సంజీవరెడ్డి చెప్పారు. కార్పొరేట్లకు దేశం సంపదను దోచిపెడుతోందని విమర్శించారు. మోడీ సర్కార్ దూకుడుకు కళ్లెం వేయకపోతే కార్పొరేట్లకు దేశాన్ని తాకట్టు పెడతారని అన్నారు. కార్మిక సంఘాలన్నీ జెండాలు, పార్టీలు, విభేదాలను పక్కనపెట్టి ఐక్యంగా ఉద్యమాలకు సిద్ధం కావాల్సిన సమయం ఆసన్నమైందని పిలుపునిచ్చారు. మోడీ సర్కారు అవలంబిస్తున్న కార్మిక, ప్రజా వ్యతిరేక విధానాలను నిరసిస్తూ అన్ని కార్మిక సంఘాలూ ఐక్యంగా ఉద్యమిస్తున్నామని చెప్పారు. సంజీవరెడ్డి 85వ జన్మదిన వేడుకలు ఫిబ్రవరి 18న ఘనంగా జరిగాయి. ఈ సందర్భంగా మోడీ ప్రభుత్వం అనుసరిస్తున్న విధానాలు, కార్మిక సంఘాల ముందున్న కర్తవ్యంపై ఆయన ప్రత్యేకంగా ముచ్చటించారు. వివరాలు ఆయన మాటల్లోనే...

మోడీ సర్కార్ అవలంబిస్తున్న సరళీకృత ఆర్థిక విధానాలపై మీ అభిప్రాయం?

సరళీకృత ఆర్థిక విధానాల్లో భాగంగా మోడీ ప్రభుత్వం ఛనవంతులకు, కార్పొరేట్ల ప్రయోజనాల కోసం పనిచేస్తోంది. పేదలు, కార్మికులు తీవ్రంగా నష్టపోతున్నారు. పేదలను, కాంట్రాక్టు కార్మికులను దోచుకునే విధంగా పాలన సాగుతోంది. కార్మికులు పరిశ్రమల్లో ఉండలేని పరిస్థితి ఏర్పడింది. కార్పొరేట్ శక్తులకు దేశాన్ని తాకట్టు పెట్టే విధంగా విధానాలు అవలంబిస్తున్నారు. దేశానికి స్వాతంత్ర్యం వచ్చి 60 ఏళ్లు దాటినా కార్మికులకు శాశ్వత పెన్షన్ పథకం లేదు. కార్మికుల పిల్లలకు ఉద్యోగాల్లేవ్. పర్మినెంట్ ఉద్యోగుల స్థానంలో కాంట్రాక్టు కార్మికులు పని చేస్తున్నారు. వారికి ఉద్యోగ భద్రత లేదు. మరోవైపు కనీస వేతనాలు అమలు చేయడం లేదు. దేశంలో కార్మికులందరికీ కనీస వేతనం రూ.15వేలు ఇవ్వాలని అన్ని కార్మిక సంఘాలన్నీ నిర్ణయించాయి. ప్రభుత్వాలు, యాజమాన్యాలు కార్మిక దోపిడీని అరికట్టాలంటే కార్మికలోకం ఐక్యంగా పోరాడాలి.

కేంద్ర ప్రభుత్వ రంగ సంస్థల్లోకి ఎఫ్డిఐ ని ఆహ్వానించడంతో పాటు వాటాల అమ్మకం గురించి వివరించండి?

కేంద్ర ప్రభుత్వం ప్రభుత్వ రంగ సంస్థల్లోకి విదేశీ ప్రత్యక్ష పెట్టుబడులను ఆహ్వానిస్తోంది. రైల్వే, బొగ్గు గనులు, బ్యాంకు, ఇన్సూరెన్స్, రక్షణ రంగాల్లోకి ఎఫ్డిఐ ని అనుమతిస్తోంది. మరోవైపు ప్రభుత్వ రంగ సంస్థల్లో వాటాలను అమ్ముతోంది. ఇది ప్రమాదకరమైన ధోరణి. మోడీ ప్రభుత్వం వాటాలను అమ్మడం, ఎఫ్డిఐ ని ఆహ్వానించడం వరకే పరిమితం కాదు. రానున్న కాలంలో అన్ని ప్రభుత్వ రంగ సంస్థలను ప్రయివేటీకరించాలన్న ప్రయత్నం జరుగుతోంది. రైల్వే, విద్యుత్, పోస్ట్, తపాలా, సేవల

విభాగం వంటి సంస్థలను ప్రయివేటీకరించాలని కుట్ర పన్నుతోంది.

కార్మిక చట్టాల సవరణలకు సంబంధించి వివరించండి?

మోడీ ప్రభుత్వం కార్మిక చట్టాల సవరణలకు పూను కుంటోంది. యజమానులకు అనుకూలంగా, కార్మికుల ప్రయోజనాలకు వ్యతిరేకంగా సవరణలు చేస్తోంది. కార్మికుల ఉద్యోగాలను తీసివేయడం కోసం యజమానులకు పూర్తి అధికారాలను కట్టబెట్టే విధంగా సవరణ చేస్తూ చట్టబద్ధ హక్కులు ఇస్తోంది. కార్మిక చట్టాల సవరణను వ్యతిరేకించడానికి కార్మిక సంఘాలన్నీ ఐక్య ఉద్యమానికి నడుం బిగించాలి.

పూర్తి మోజార్టీ ఉన్న ఎన్డిపి సర్కారు దూకుడు నిర్ణయాలకు కళ్లెం వేయగలమంటారా?

ఎన్డీయే ప్రభుత్వానికి లోక్సభలోనే మోజార్టీ ఉంది. రాజ్యసభలో మోజార్టీ లేదు. లౌకిక, వామపక్ష పార్టీలతో సంప్రదించి ప్రమాదకరమైన బిల్లులను ఆపడానికి ప్రయత్నిస్తాం. ఎన్డీయే విధానాలకు వ్యతిరేకంగా ఢిల్లీ ప్రజలు తీర్పునిచ్చారు. దానిని మోడీ ప్రభుత్వం గుణపాఠంగా తీసుకోవాలి. లేనిపక్షంలో ఇదే గతి పడుతుంది. పేదల ప్రయోజనాలను పరిరక్షించకుండా పాలిస్తే ఎక్కువ కాలం అధికారంలో ఉండలేరు.

పుట్టినరోజు సందర్భంగా కార్మికవర్గానికి మీరిచ్చే సందేశమేంటి?

కార్మికుల హక్కులు కాపాడుకోవడానికి, ఆర్థికంగా, సామాజికంగా కార్మికులు ఎదగడానికి ఐక్యంగా పోరాడాలి. కార్మికుడు రిటైర్మెంట్ అయ్యాక ఎక్కువ సౌకర్యాలుండాలి. పెన్షన్ సౌకర్యం ఉండాలి. రిటైర్మెంట్ అయ్యాక మిగిలిన జీవితాన్ని సంస్థ పోషించే బాధ్యత తీసుకోవాలి. కాంట్రాక్టు కార్మికులకు కనీస వేతనం ఇవ్వాలి.

కార్మిక సంఘాల ఐక్య కార్యాచరణకు చేస్తున్న కృషి గురించి చెప్పండి?

మోడీ ప్రభుత్వం అనుసరిస్తున్న సరళీకృత ఆర్థిక విధానాలకు వ్యతిరేకంగా అన్ని కార్మిక సంఘాలన్నీ కలిసి ఫిబ్రవరి 26న దేశవ్యాప్తంగా సత్యాగ్రహ దినం కార్యక్రమాన్ని నిర్వహిస్తున్నాం. ఆ తర్వాత ప్రభుత్వ స్పందనను చూసి మళ్లీ కార్మిక సంఘాలన్నీ కలిసి కూర్చోని భవిష్యత్ కార్యాచరణను రూపొందిస్తాయి. ఆ దిశగా ఐఎన్టీయూసి ప్రయత్నిస్తుంది. దానికి కాంగ్రెస్ పార్టీ మద్దతు ఇస్తుందన్న భరోసా ఉంది.

చైనా పర్యటన విశేషాలను వివరించండి?

ఇటీవలే నేను చైనా వెళ్ళాను. అక్కడి పరిశ్రమలను, కార్మికులను పరిశీలించాను. కార్మిక సంఘాలతో భేటీ అయ్యాను. భారత్, చైనాలో కార్మికులు పడుతున్న సమస్యలు కొన్ని ఒకే విధంగా ఉన్నాయి. చైనా కార్మిక సంఘం ప్రతినిధి బృందాన్ని భారత్కు ఆహ్వానించాం. కార్మికుల సమస్యల పరిష్కారం కోసం భారత్, చైనా కార్మిక సంఘాల మధ్య పరస్పర సహకారం పెరగాలి. ఒకరికొకరు సహకరించుకొని ముందుకుపోవాలి.



విషాదాన్ని అధిగమించిన గీత



“జీవితంలో వేదనని కాసేపు పక్కకు నెట్టి, నిండుగా నవ్వగలిగే శక్తినిచ్చే కార్టూన్లు మనిషికి గ్లాకోజు డోసులాంటివి” అంటున్నారు పండరి. తన జీవితంలో ఎన్నో విషాదాలను తట్టుకొని కార్టూన్ల ప్రపంచంగా జీవించారు. కాని గత కొన్ని రోజులుగా ఊపిరితిత్తుల వ్యాధితో బాధపడుతున్న ఈమె 19 ఫిబ్రవరి 2015న తుదిశ్వాస విడిచారు. ప్రముఖ మహిళా కార్టూనిస్ట్ రాగతి పండరి(50) జీవిత విశేషాలు.

తెలుగు మహిళా కార్టూనిస్టులు చాలా తక్కువ మంది ఉంటారు. వారిలో అశేష కార్టూనిస్టుల అభిమానాన్ని చూరగొన్న ఏకైక మహిళా కార్టూనిస్ట్ రాగతి పండరి. విశాఖపట్నం కి చెందిన పండరి ఎనిమిదో ఏట (1972) నుంచే కార్టూన్లు గీయడం మొదలుపెట్టారు. ఆమె వ్యంగ్య శీర్షికలు, కార్టూన్ కథలు, సింగిల్ పేజీ కార్టూన్లు, నవగ్రహం - అనుగ్రహం, శ్రీమతి, కాలేజీ గర్ల్, రాజకీయ చదరంగం, కవయిత్రి - రచయిత్రి, ఇద్దరు అమ్మాయిలు, చెవిలో పువ్వు లాంటి శీర్షికలతో తెలుగు వారపత్రికలలో అనేక కార్టూన్లు వేశారు. పాతతరం పాఠకులు ఇప్పటికీ పండరి నిర్వహించిన శీర్షికలను మరచిపోలేరు. ప్రముఖ కార్టూనిస్ట్ జయదేవ్ కి ఏకలవ్య శిష్యురాలైన పండరి ఏ విధమైన తటపటాయింపు లేకుండా, తాను కార్టూన్లు గియ్యాలన్న కోరిక, స్ఫూర్తి ఆయనే కలగచేశారని చెప్తుంటారు. అలాగే, జయదేవ్ కూడా పండరి తన నిజమైన శిష్యురాలని చెప్పుకుంటారు.

విషాదాన్ని దాచుకొని

ఒకగీత, ఒకరాత, ఒక పద్ధతి వీటికి మారు పేరే పండరి అని తన నెరిగిన వారు అంటారు. అలా తెలుగు పత్రికా ప్రపంచంలోని కార్టూన్ సామ్రాజ్యానికి మకుటంలేని మహారాణిగా అతిచిన్న వయసులోనే వచ్చిన పోలియో వల్ల నడవ లేరు. శారీరకంగా చలాకీగా తిరగలేక పోయినా జీవితాన్ని పట్టుదలతో, సృజన శక్తితో, ఆత్మవిశ్వాసంతో, కఠోరశ్రమతో ఎదుర్కొని కార్టూన్ రంగంలో కీర్తిని ఆర్జించారు. తన విషాదాన్ని తనలోనే దాచుకొని తెలుగు పాఠకులకి వినోదాన్ని పంచడానికి విశేష కృషి చేసిన ఏకైక కార్టూనిస్టు కుమారి రాగతి పండరి. తన విషాదాన్ని తనలోనే దాచుకొని తను చనిపోయిన తర్వాత కూడా నలుగురికి ఉపయోగపడాలనే స్ఫూర్తితో తన అవయవాలను దానం చేశారు.

వ్యంగ్య చిత్రాలే ప్రత్యేకం

మొదట్లో తను గీసిన చిత్రాలు జయదేవ్ గారి చిత్రాలను పోలి ఉండేవి. కాని తనకంటూ ప్రత్యేకమైన ఉండాలని ఎంతో కృషి చేశారు. తిరిగొచ్చే కార్టూన్లను చూసి నిరాశపడకుండా,

మరింత పట్టుదలతో తనదైన స్వంత శైలిని ఏర్పరచుకొని ముందుకు వచ్చారు వడరి.

నిత్యజీవితంలోని అనేక ఘటనలకు చక్కని హాస్యాన్ని జోడించి కార్టూన్లలో ప్రదర్శించేవారు. సామాన్యంగా ఆడవారిని గయ్యాళి భార్యగానో, గయ్యాళి అత్తగానో, అప్పడాల కర్ర ఝుళిపిస్తున్నట్లుగా వేయడం కార్టూనిస్టులకు పరిపాటి. అటువంటి మూసను అధిగమించి ఆడవారిని తన వ్యంగ్య చిత్రాలలో అనేక ఇతర పాత్రలను సృష్టించి చూపించారు వడరి. కుదురైన చక్కటి చిత్రీకరణ, గుండ్రటి చేతిరాత, తెలుగులో సంభాషణలు వీరి వ్యంగ్య చిత్రాల ప్రత్యేకత. పండరి నిర్వహించిన శీర్షికల్లో నవగ్రహం - అనుగ్రహం అన్న శీర్షిక మహిళా పాఠకుల ప్రశంసలందు కుంది. వ్యంగ్య చిత్రాలతో పాటు రాజకీయ వ్యంగ్య చిత్రాలు వేసే ఏకైక ఫ్రీలాన్స్ మహిళా కార్టూనిస్ట్ ఈమెనే. దీనిలో నిజమైన రాజకీయ నాయకుల వ్యంగ్య చిత్రాల కన్నా ఊహాజనిత రాజకీయ నాయకులను మాత్రమే చిత్రించేవారు. మానవ ప్రవృత్తిలో ఉన్న ద్వంద్వ ఆలోచనా విధానం, సాంఘిక దురాచారాలు, వీరి కార్టూన్లలో నిశితంగా విమర్శించేవారు. హాస్యం ప్రధానంగా, ఆకర్షణీయంగా, పాఠకులను నవ్వులతో ముంచెత్తడంతో పాటు ఆలోచింపజేసేలా ఉండేవి ఈమె కార్టూన్లు. నా గురించి నేను...

అసమాన్యమైన కీర్తిప్రతిష్టలను ఆర్జించుకున్న పండరి 2008లో తన ఆత్మకథను “నా గురించి నేను...” అనే పేరుతో రాసుకున్నారు. అంతేకాదు, కార్టూన్ ప్రపంచంలో అనేక సత్కారాలను అందుకున్నారు. 2012లో బుక్ ఆఫ్ స్టేట్ రికార్డ్స్ వారి సృజనపుత్రి, 2011లో కళారత్న పురస్కారం, 2001లో అప్పటి గవర్నర్ రంగరాజన్ చేతుల మీదగా ఉగాది పురస్కారాన్ని అందుకున్నారు. 1997లో రెండోదశ కార్టూన్లను ఒక సంపుటిగా “నవ్వుల విందు” పేరుతో పుస్తకాన్ని ప్రచురించారు. ఇంతటి పేరు ప్రఖ్యాతలు సంపాదించుకొని మహిళా లోకానికి స్ఫూర్తిగా నిలిచిన పండరి మనని విడిచి వెళ్ళడం విషాదకరం. మన వర్కర్ ఆమెకు నివాళి అర్పిస్తున్నది.

నా గురించి నేను...



కుమారి రాగతి పండరి ఆత్మకథ

చెరగని లక్షణ రేఖ



కామన్ మేన్ కన్నుమూశాడు. సైలెంట్ అబ్జర్వర్ మనకు శాశ్వతంగా దూరమయ్యాడు. భారతీయుల జీవితాన్ని కుంచెలో ఇముడ్చుకున్న గొప్ప కార్టూనిస్టు కనుమరుగయ్యాడు. కార్టూనిస్టు ఆర్.కె.లక్ష్మణ్ (జనవరి 26) కన్నుమూశాడన్న వార్త తెలియగానే... మూగబోయిన వారెందరో! అచ్చు ఆయన సృజించిన 'కామన్ మేన్' లాగే. గత ఐదు దశాబ్దాలకు పైగా తన గీతలతో సామాన్యులను సైతం ఆలోచింప చేసిన ఆర్.కె.లక్ష్మణ్ భారతదేశం గర్వించదగ్గ కార్టూనిస్టు, చిత్రకారుడు, రచయిత కూడా.

ఆర్.కె.లక్ష్మణ్ గా సుపరిచితుడైన ఆయన పూర్తి పేరు రాసిపురం కృష్ణస్వామి అయ్యర్ లక్ష్మణ్. 1921 అక్టోబర్ 21వ తేదీన కర్ణాటకలో విద్యావంతుల కుటుంబంలో జన్మించారు. తండ్రి హెడ్మాస్టరు కావడంతో ఇంటికి అనేక రకాల పుస్తకాలు వచ్చేవి. చదవడం కూడా నేర్చుకోకముందే ఆ పుస్తకాల్లో కనిపించే బొమ్మల పట్ల ఆకర్షితుడయ్యాడు చిన్నారి లక్ష్మణ్. ఇవికాక ప్రపంచ ప్రసద్ధి బ్రిటీష్ కార్టూనిస్టు సర్ డేవిడ్ లౌ (చాన్నాళ్లు నోరు తిరగక 'కౌ' అని పలికేవాడు) బొమ్మలను చూసి స్పూర్తి పొందాడు. ఇక ఇంటి గోడల మీద, బండల మీద... ఎక్కడంటే అక్కడ తను చూసిన ప్రపంచాన్ని బొమ్మలుగా వేసేవాడు. తండ్రి కూడా కుమారుడి బొమ్మలకు ముచ్చటపడిపోయి బాగా ప్రోత్సహించేవాడు. స్కూల్లో చేరాక టీచర్ల బొమ్మలు గీసేవాడు పుస్తకాల మీద. ఓసారి ఏకంగా రావి ఆకు మీద మాస్టారి బొమ్మ వేసి చూపించాడు. గురువు గారు సైతం ఆ చిన్నారి చిత్రకారుడి బొమ్మలు చూసి ముచ్చటపడి పోయి భుజం తట్టి ప్రోత్సహించాడు. ఉన్నత పాఠశాల విద్య పూర్తి చేసుకున్న అనంతరం బొంబాయిలోని జెజె స్కూల్ ఆఫ్ ఆర్ట్స్ లో చేరి తనకెంతో ప్రీతిపాత్రమైన చిత్రలేఖనంలో డిగ్రీ పొందాలని ఆశించాడు. కానీ లక్ష్మణ్ వేసిన బొమ్మల్లో సత్తా లేదని చెప్పి స్కూల్లో చేర్చుకోవడానికి నిరాకరించారు. మైసూర్ యూనివర్సిటీలో బిఎ (బ్యాచులర్ ఆఫ్ ఆర్ట్స్) చేసి ఫ్రీలాన్సర్ గా

వివిధ పత్రికలకు, మ్యాగజైన్లకు బొమ్మలేయటం మొదలెట్టాడు. మైసూర్ మహారాజా కాలేజీలో చదువుకుంటూనే హిందూ పత్రికకు తన సోదరుడు, ప్రసిద్ధి రచయిత అయిన ఆర్.కె.నారాయణ్ రాసే కథలకు బొమ్మలు వేసేవాడు. 'స్వతంత్ర' పత్రికకు రాజకీయ కార్టూన్లు కూడా వేశాడు. లక్ష్మణ్ ను కన్నడ 'కొరవంజి' పత్రికాధిపతి బాగా ప్రోత్సహించాడు. మద్రాసులో జెమినీ స్టూడియోస్ లోనూ పనిచేశాడు. ముంబయిలోని 'ది ఫ్రీ ప్రెస్ జర్నల్'లో తొలిసారిగా పూర్తిస్థాయి రాజకీయ కార్టూనిస్టుగా చేరాడు. అక్కడే శివసేన అధిపతి బాల్ థాకరే కూడా అప్పట్లో అక్కడ కార్టూనిస్టుగా పనిచేసేవాడు. అనంతరం 'టైమ్స్ ఆఫ్ ఇండియా'లో కార్టూనిస్టుగా చేరి యాభై ఏళ్ళకు పైగా 'కామన్ మేన్' పేరిట వ్యంగ్య చిత్రాలను వేశారు. చెత్తకుండీ దగ్గర నుంచి అణు భౌతికశాస్త్రం వరకు... సామాన్యులకు సైతం అర్థమయ్యే పద్ధతుల్లో 'కామన్ మేన్' ను గీసేవాడు. ఓ సామాన్య భారతీయుడి ఆశలు, ఆశయాలు, కోరికలు, కోపాలు, అసహనాలు.. అన్నీ ఈ కార్టూన్ లో కనిపించేవి. అయితే ఇన్నేక్షన్ లో ధోవతి పంచె కట్టుకుని కళ్ళజోడు పెట్టుకున్న ఈ కామన్ మేన్ ఒక్కసారి కూడా మాట్లాడలేదు. అలా తన చుట్టూ జరుగుతున్న ప్రతిదాన్నీ పరిశీలించేవాడంతే.. ఆ పరిశీలనలోంచే ప్రజలను చైతన్యవంతులను చేసే వాడు లక్ష్మణ్. అయితే దేశంలో అన్ని రాష్ట్రాలను, సంస్కృతులను తన కార్టూన్ లో ప్రతిబింబించేవాడు. కాకపోతే పత్రిక డెడ్ లైన్ దృష్ట్యా నేపథ్య గీతలకు పెద్దగా ప్రాధాన్యత ఇచ్చేవాడు కాదు. కేవలం 'కామన్ మేన్', అతని పరిశీలన మీదే శ్రద్ధపెట్టేవాడు. ఇంతగా గుర్తింపు పొందిన 'కామన్ మేన్' కు పూనాలోని విశ్వభవన్ ఎనిమిదడుగుల విగ్రహాన్ని ఏర్పాటు చేసి సత్కరించుకుంది.

లక్ష్మణ్ పలు హిందీ, తమిళ చలన చిత్రాలకు సైతం కార్టూన్లు వేసిచ్చారు. ఆర్.కె.నారాయణ్ రాసిన 'మాల్గుడి డేస్' నవల ఆధారంగా రూపొందించిన టీవీ సీరియల్ కు కూడా కార్టూన్లు అందించాడు. లక్ష్మణ్ మంచి రచయిత కూడా. 'ది రీల్ వరల్డ్', 'కామన్ మేన్', డోస్ ఆఫ్ లాఫ్టర్, డిస్టార్బెడ్ మిర్రర్, ది టనెల్ ఆఫ్ టైమ్... వంటి పలు పుస్తకాలు కూడా అందించాడు. రామన్ మెగసెసే అవార్డు, పద్మ భూషణ్, పద్మ విభూషణ్ వంటి అనేకానేక అవార్డులు, ఎన్నో రివార్డులు అందుకున్న లక్ష్మణ్ విలేకరుల ప్రశ్నలకు కొంటే సమాధానాలివ్వడంలో దిట్ట. కార్టూనిస్టులందరి లోకి ప్రత్యేకంగా ఎలా నిలబడగలిగారంటే... నా తెలివితేటల వల్ల అని నవ్వేసే లక్ష్మణ్ ఇప్పుడు కాదు... ఎప్పటికీ కార్టూనిస్టులకు, చిత్రకారులకు స్పూర్తినిస్తూనే ఉంటారు 'కామన్ మేన్' రూపంలో.

*


- ప్రజాశక్తి దినపత్రిక 27.1.2015 సౌజన్యంతో



ప్రైవేటీకరణకు వ్యతిరేకంగా బొగ్గుగని కార్మికుల 5 రోజుల సమ్మె

అర్ధాంతరంగా సమ్మె విరమణను సిఐటియు ఫెడరేషన్ వ్యతిరేకించింది

గ్లవరిశ్రమలో 2015 జనవరి 6 నుండి 10వరకు జరపతలపెట్టిన 5రోజుల సమ్మెకు దేశ వ్యాపితంగా అద్భుతమైన ప్రతిస్పందన కనపడింది. కోల్ ఇండియాలోనూ, సింగరేణిలోనూ అత్యధిక గనులలో బొగ్గు ఉత్పత్తి నిలిచిపోయింది. కాని.. 2రోజులు జరిగిన తర్వాత సమ్మె ముగించబడింది. బొగ్గుగనుల



మంత్రితో ఐఎన్టీయుసి, బిఎంఎస్, ఎఐటియుసి, హెచ్ఎంఎస్, సిఐటియు ఫెడరేషన్ నాయకుల సమావేశం జరిగింది. ఆ సమావేశంలో సిఐటియు ప్రతినిధి సమ్మె విరమణను వ్యతిరేకించారు. సమావేశం మినిట్స్ పై సంతకం చేయడానికి నిరాకరించారు.

ఐదు జాతీయ ఫెడరేషన్లు సంయుక్తంగా జరపతలపెట్టిన 2014 నవంబర్ 24 సమ్మెను నాలుగు జాతీయ సంఘాలు అకారణంగానే విరమించుకున్నాయి. సిఐటియు ఫెడరేషన్ ఒంటిరిగానే 2015 జనవరి 13న జాతీయ సమ్మెకు పిలుపు నిచ్చింది. ఈ నేపథ్యంలో ఐఎన్టీయుసి, బిఎంఎస్, ఎఐటియుసి, హెచ్ఎంఎస్ సంఘాలు డిసెంబర్ 2014న రాంచీలో సమావేశమై 2015 జనవరి 6 నుండి 10 వరకు ఐదు రోజుల జాతీయ సమ్మెకు పిలుపునిచ్చాయి. ఈ నాలుగు జాతీయ సంఘాలు ఇచ్చిన ఐదు రోజుల సమ్మె పిలుపును సిఐటియు పూర్తిగా బలపర్చింది. సంయుక్త ఆందోళనలో భాగస్వామ్యం వహించింది. 2015 జనవరి 6న సమ్మె ప్రారంభించబడిన తర్వాత సిఐటియు ఫెడరేషన్ తాను పిలుపునిచ్చిన జనవరి 13 ఒక రోజు సమ్మె పిలుపును ఉపసంహా రించుకుంది.

ఈ సమ్మె పిలుపులన్నీ బొగ్గు పరిశ్రమ యొక్క మౌలిక కొర్రెల పరిష్కారం కోసం ఇవ్వబడ్డాయి. ప్రభుత్వం జారీ చేసిన కోల్ ఆర్డినెన్స్ ను, కోల్ మైన్స్ సంబంధిత స్పెషల్ ప్రొవిజన్ బిల్లును ఉపసంహరించాలని దీని ద్వారా ప్రైవేట్ రంగం వ్యాపారాత్మక బొగ్గు ఉత్పత్తిలో ప్రవేశాన్ని, గనుల తవ్వకాలని నిరోధించాలని సుప్రీంకోర్టు తిరస్కరించినా, గతంలో కేటాయించిన కోల్ బ్లాకులను ప్రవేట్ వారికి ఇవ్వరాదని బొగ్గు పరిశ్రమ వాటాల విక్రయాన్ని ఆపాలని, కోల్ ఇండియాను ముక్కలుగా చీల్చే రీ స్ట్రక్చరింగ్ పథకాన్ని నిలుపు చేయాలని ఈ సమ్మెలకు ఇచ్చిన డిమాండ్స్ లో ప్రధానంగా ఉన్నాయి. దేశ వ్యాపితంగా బొగ్గు గని

కార్మికుల సమ్మె దాదాపు అన్ని గనులలోను జరుగుతూ ఉండగా రెండు రోజుల తర్వాత మంత్రితో జరిగిన సమావేశంలో ఆ నాలుగు ఫెడరేషన్లు విరమించుకున్నాయి. మంత్రిగారితో జరిగిన సమావేశం మినిట్స్ లో అవి సంతకం చేశాయి. ఆ మినిట్స్ లో ఉన్నదేంటి? ఫెడరేషన్స్ కోరిన ఏ సమస్యకైనా పరిష్కారం ఉన్నదా?

అలాంటిదేమి బొత్తిగా లేదు. 2015 జనవరి 7న జరిగిన ఆ సమావేశం మినిట్స్ ను గమనిస్తే.. ప్రభుత్వం వారు ఆర్డినెన్స్ ద్వారా, బిల్లు ద్వారా తీసుకున్న నిర్ణయాలన్ని ఆ మినిట్స్ లో దర్శనిమిచ్చాయి. మినిట్స్ లోనే మొదటి భాగంలో బొగ్గు శాఖా మంత్రి ఇచ్చిన ప్రకటన రికార్డు చేయబడింది. గత సంవత్సరం రద్దు చేయబడిన కోల్ బ్లాకులను వేలం పాట విధానం ద్వారా కట్టబెట్టి “వారి స్వంత అవసరాలకు గాని, లేదా అమ్మకానికి గాని ఇతరత్రా వినియోగానికి గాని అంగీకరించారు. ఇది గతంలో తీసుకున్న నిర్ణయం ఇది కొనసాగించబడుతోంది. ఇందులో మార్పు ఏమీ ఉండదు” అని మంత్రి తెలిపారు. వ్యాపారం కోసం ప్రవేట్ గనుల నుండి బొగ్గు తీయడానికి ఆర్డినెన్స్ ద్వారా బిల్లు ద్వారా అంశాలు క్యాబినెట్ అంగీకరించినవి వాటిని తొలగించడానికి వీలు లేదు అని మినిష్టర్ గారు స్పష్టపరిచారు. ఈ నివేదికను అనేక జాతీయ పత్రికలు ప్రకటించాయి. బొగ్గు గనుల మంత్రిత్వశాఖ అధికారులు ఐదు జాతీయ ఫెడరేషన్ల సమావేశం 22నవంబర్ 2014లో జరిగింది. అర్డినెన్స్ లో ఉన్న ప్రొవిజన్స్ లో మార్పు చేయబడదని బొగ్గు పరిశ్రమలో వాటాల అమ్మకం ప్రక్రియ అనివార్యంగా జరుగుతుందని అప్పుడు తేటతెల్లం చేశారు. మరి దేని ఆధారంగా ఐదు రోజుల సమ్మెను రెండు రోజుల తర్వాత ఉపసంహరించుకున్నారు? మినిట్స్ లో ఆఖరి పేజి సీరియల్ నెం. 2లో ఇలా స్పష్టంగా వ్రాయబడి ఉంది “సమావేశంలో మంత్రిగారు స్పష్టపరిచిన అంశాలను, ఆయన లోక్ సభ ప్రసంగ పాఠాన్ని ఐదు బొగ్గు రంగ జాతీయ ఫెడరేషన్లు అంగీకరించి సమ్మెను ఉపసంహరించుకోవడానికి నిర్ణయించు కున్నాయి” మంత్రిగారి ప్రకటనను, అర్డినెన్స్ ను బిల్లును ఆయన సమర్థించిన ప్రసంగాన్ని ఐదు జాతీయ ఫెడరేషన్లు అంగీకరించాయా? ఆ సమావేశంలో సిఐటియు ఫెడరేషన్ ప్రతినిధి కామ్రేడ్ డిడి రామానంద్ ఉన్నారు. ఆయన ఆ ప్రకటన కు అభ్యంతరం



వ్యక్తపరిచారు. అర్డినెన్స్ లోను, బిల్లులోనూ అనేక అంశాలను ఉపసంహరించాలని డిమాండ్ చేశారు. ప్రైవేట్ వారు వ్యాపారాత్మక మైనింగ్ ను చేయరాదన్నారు. నమ్మోను విరమించడానికి నిరాకరించారు. ఈ విషయాలన్ని మినిట్స్ లో రికార్డు చేయబడ్డాయి. సిఐటియు ప్రతినిధి అభిప్రాయాలను మంత్రిత్వ శాఖ అధికారులు పూర్తిగా తిరస్కరించారు. అందుచేత సిఐటియు ప్రతినిధి డిడి రామానంద్ మినిట్స్ లో సంతకం చేయడానికి నిరాకరించారు. ఇటువంటి తిరోగమన పూరితమైన, తప్పుడు నిర్ధారణలపై ఆధారపడ్డ మంత్రిగారి వివరణలకు సిఐటియు ప్రతినిధి అంగీకరించలేదు.

విచిత్రమైన విషయమేమింటంటే బొగ్గు మంత్రి మీటింగ్ సందర్భంలో “సిఐఎల్ ను ప్రైవేటీకరిస్తామని ఒక తప్పుడు భావన ప్రచారం చేయబడుతోంది. కోల్ మైన్స్ స్పెషల్ ప్రొవిజన్స్ బిల్ 2014లో ప్రభుత్వ ఆధీనంలో ఉన్నదాన్ని ప్రైవేట్ వారి చేతిలో పెట్టే అంశం లేదు. కోల్ ఇండియాకు పూర్తి రక్షణ కల్పించబడుతుంది” అని చెప్పారు. బొగ్గు మంత్రి, మన ఫెడరేషన్ మిత్రులు గుర్తుంచుకోవాల్సింది కోల్ ఇండియా లిమిటెడ్ ఒక్కదాన్నే ప్రైవేట్ పరం చేయడం అనే దాన్ని మనం ఎప్పుడు మాట్లాడుకోలేదు. మనం చెప్పింది బొగ్గు పరిశ్రమను ప్రైవేట్ పరం చేయరాదని. బొగ్గు పరిశ్రమను ప్రైవేట్ పరం చేయడానికి అనేక తిరోగమనమైన అంశాలు కోల్ అర్డినెన్స్ లోనూ బిల్లులోనూ ఉన్నాయి.

దేశంలో ప్రైవేట్ ఆధీనంలో అన్ని బొగ్గుగనులను 1971లో జాతీయం చేశారు. కోల్ మైన్స్ జాతీయీకరణ చట్టం 1973లో చేయబడింది. వ్యాపారాత్మకమైన బొగ్గు త్రవ్వకం కోల్ ఇండియాకు, సింగరేణికి ఇవ్వబడింది. తర్వాత దశలో 1993లో చేసిన చట్టంలో ఉక్కు విద్యుత్, సిమెంట్ వంటి ఎంచుకోబడిన పరిశ్రమలు తమ స్వంత అవసరాల కోసం బొగ్గు త్రవ్వకం

అనుమతించబడింది. వీరు వ్యాపారం కోసం బొగ్గు త్రవ్వకం చేపట్టకూడదు. కానీ ఇప్పుడు చేసిన అర్డినెన్స్ ద్వారా దీని తర్వాత బిల్లు ప్రకారం “అమ్మకానికి కాని ఇతర ఉద్దేశాల కోసం” కూడా అనుమతించబడినట్లు చేర్చబడింది. దీని ద్వారా బొగ్గు పరిశ్రమ ప్రైవేటీకరణకు ద్వారాలు తెరవబడ్డాయి. ఈ అర్డినెన్స్, బిల్లు ద్వారా 1973 చట్టాన్ని సవరించడానికి నిర్దిష్టమైన క్లాజులు చేర్చబడ్డాయి. ఇదంతా కార్పొరేట్ శక్తులకు అనుకూలంగా చేయబడుతోంది. బొగ్గు బ్లాకుల కేటాయింపులను స్వేచ్ఛగా (ఓపెన్ ఎండెడ్ ప్రాసెస్) జరపడానికి బొగ్గు అమ్మకానికి ఇతర

అవసరాల కోసం దీని వల్ల రానున్న కాలంలో బొగ్గు బ్లాకులలో సింహభాగం (పెద్దవాటా) ప్రైవేట్ రంగానికి కట్టబెడతారు. వీదేశీ సంస్థలు కూడా భాగస్వాములుగా ప్రవేశిస్తాయి. కోల్ ఇండియా కాకుండా ఒక ప్రత్యేక అధికార సంస్థ నియమించబడి అది కోల్ బ్లాకులను ప్రైవేట్ సంస్థలు, ఇతర వివిధ సంస్థలకు కేటాయిస్తుంది. ప్రైవేట్ వారిలాగే కోల్ ఇండియా కూడా వేలం పాటలో పాల్గొనవచ్చు. దీని వల్ల కోల్ ఇండియా స్థాయి క్రిందకి దిగజార్చబడుతున్నది. 1973 చట్టం తర్వాత వ్యాపారాత్మక బొగ్గు ఉత్పత్తికి ఏకైక కేంద్రంగా ఉన్న కోల్ ఇండియా నేడు ప్రైవేట్ సంస్థలతో బాటు బొగ్గు ఉత్పత్తిని చేసే ఒక సంస్థగా మారుతుంది. ఇదే సమయంలో కోల్ ఇండియాలో వాటాల విక్రయం పూర్తి వేగంతో కొనసాగు తుంది. మంత్రితో సహా ఎవ్వరూ భవిష్యత్ లో కోల్ ఇండియా ప్రైవేటీకరణ జరగదని హామీని ఇవ్వలేదు. ప్రభుత్వం తన బడ్జెట్ లోటును పూడ్చుకోవడానికి వాటాల అమ్మకం జరుపుతూనే ఉంటుంది. నూతన సరళీకరణ విధానాల నేపథ్యంలో ఈ ప్రక్రియ కొనసాగకుండా ఎటువంటి చట్టబద్ధమైన అవరోధం ఉండదు.

మంత్రి గారు కోల్ ఇండియాకు రక్షణ కల్పిస్తానంటారు. 2013లో క్యాప్టివ్ మైన్స్ గా కేటాయించబడిన వాటినే చూసుకుంటే బొగ్గుతీయడానికి అనువైనవిగా గుర్తించబడిన 40శాతం బ్లాకులు ప్రైవేట్ వారిచేతిలో పెట్టబడ్డాయి. అందులో అత్యధిక భాగం కోల్ ఇండియా నుంచి తీసుకున్నవే. ఇక కోల్ ఇండియాకు మంత్రి ఇచ్చే రక్షణ ఏంటి? మంత్రిగారు మీటింగ్ లో చెప్పిన అసత్య ప్రకటనను మినిట్స్ లో సంతకం చేసిన ఫెడరేషన్ వారెవరు ప్రశ్నించకపోవడం దురదృష్టకరం. అర్డినెన్స్, బిల్లు గురించి చెబుతూ వేలం పాటలో ఉన్న బ్లాకుల్లో పనిచేస్తున్న కార్మికులకు పూర్తిరక్షణ కల్పిస్తామని మంత్రి చెప్పారు. ఇది మినిట్స్ లో ఉంది. ఇదంతా నిజమేనా? అర్డినెన్స్ లో గాని బిల్లులో గాని తిరిగి



కేటాయించబడిన ఆ బిల్లులలో పాత కార్మికులను కొనసాగించే అంశమే లేదు. వారికి చెల్లించవలసిన బకాయి వేతనాలు చెల్లించేందుకు కొత్తగా వేలంపాటలో ఆ బిల్లులను పొందిన వారికి ఎటువంటి బాధ్యత ఉండదు. అలాగే గ్రాట్యుటీ, ప్రావిడెండ్ ఫండ్ వగైరాలను ఆ కోల్ బిల్లులను గత యజమాన్యం నుండి పొందిన నూతన యజమానులకు బాధ్యత ఉండదు. అలాగే పాత వర్క్స్ కొత్త యజమాన్యంలో కొనసాగించాలని హామీ కూడా లేదు. ఇలాంటి స్థితిలో మినిష్టర్ ఇచ్చిన హామీ ఉత్తి దగా కాదా? ఆ సందర్భంలో కూడా మంత్రిని ఏ ఫెడరేషన్ నాయకుడు ప్రశ్నించలేదు. కానీ సిఐటియు ప్రతినిధి మాత్రమే ప్రశ్నించారు. సంతకం చేయడానికి నిరాకరించారు.

మంత్రి తన ప్రసంగంలో చెప్పిన అంశాలు మినిష్టర్స్లో ఉన్నాయి. గత నాలుగైదు సంవత్సరాలలో కోల్ ఇండియా ఉత్పత్తి కేవలం ఒక శాతం నుంచి 1.5 శాతం ఉందని కొత్త ప్రభుత్వం అధికారం చేపట్టిన తర్వాత జూన్ నుంచి అక్టోబర్ 2014 మధ్య 7.5 శాతం ఉత్పత్తి వచ్చినట్లు చెప్పారు. మంత్రి చెప్పిందంతా వాస్తవం కాదు. పార్లమెంట్ కు బొగ్గు మంత్రిత్వ శాఖ సమర్పించిన సాంవత్సరిక నివేదిక 2012-13, 2013-14 లో కోల్ ఇండియా లిమిటెడ్ ఉత్పత్తి 3.76 శాతం, 2.26 శాతం పెరిగినట్లుగా చెప్పబడింది. ఏప్రిల్ - జూన్ 2014లో అది 5.1 శాతం పెరుగుదలకు చేరింది. గత మూడు సంవత్సరాలు 2011-12, 2012-13, 2013-14 లో కోల్ ఇండియా ప్రభుత్వ కోశానికి చెల్లించిన మొత్తం 19.2 శాతం నుంచి 42.3 శాతానికి పెరిగింది. (2014-15లో ఇంకా ఫైనల్ ఫిగర్స్ రాలేదు) కోల్ ఇండియా ప్రభుత్వ బొక్కసానికి చెల్లించింది పెరిగింది. గౌరవనీయులైన మంత్రిగారు చెప్పిన అంకెలు పూర్తిగా అవాస్తవం. ఇది కోల్ ఇండియా పాత్రను చిన్నబరిచి బొగ్గు పరిశ్రమను ప్రైవేటు వారికి కట్టబెట్టే ప్రభుత్వ విధానాన్ని సమర్థించడానికి చేసిన కుటిల ప్రయత్నం. మంత్రిగారి ప్రయత్న మంతా కోల్ రంగాన్ని ప్రభుత్వ రంగం నుండి ప్రైవేట్ రంగానికి కట్టబెట్టి ప్రభుత్వ ఖజానాకు చేరవలసిన లాభాలను దేశీయ, విదేశీయ కార్పొరేట్ సంస్థలకు కట్టబెట్టే ప్రయత్నం. ప్రభుత్వ ఆదాయానికి గండి కొట్టే అంశాలన్నీ అర్డినెన్స్ లోనూ, బిల్లులోనూ ఉన్నాయి. ఈ ప్రయత్నాన్ని మనం అడ్డుకోవాలి.

ఇంకా అనేక తప్పుడు సమాచారాలు, తీవ్రమైన అవాస్తవాలు మంత్రిగారి ప్రకటనలో ఉన్నాయి. ఆ తప్పుడు ప్రకటనలు అంగీకరిస్తూనే నాలుగు ఫెడరేషన్లు సమ్మెను ఉపసంహరించుకున్నాయి. ఈ సమావేశంలోనే ఐదు ఫెడరేషన్లతో కోల్ ఇండియా, సింగరేణి యాజమాన్యంతో కలిపి ఒక కమిటీ నియమించాలని ఆ కమిటీ సమ్మె నోటీసులోని అంశాలపై

చర్చించాలని వారి సిఫారసులను ప్రభుత్వానికి పంపాలనే నిర్ణయం జరిగింది. ఈ కమిటీలో ఏం చర్చించాలి? ఫెడరేషన్లు వ్యతిరేకించిన వాటన్నింటిని త్రోసిపుచ్చుతూ ప్రభుత్వం చేసిన ప్రతి దాన్ని మంత్రి సమర్థించారు. కోల్ ఇండియా డినేషనలైజేషన్ బిల్లును అర్డినెన్స్ ను బొగ్గుగనుల వ్యాపార రంగాన్ని ప్రైవేట్ రంగానికి అప్పగించడాన్ని కోల్ వాటాలను అమ్మకం జరపడాన్ని కోల్ ఇండియాను చీల్చి ముక్కలు చేసే రీ స్ట్రక్చరింగ్ విధానం మంత్రిగారి ప్రకటనలో ఉన్నాయి. వాటిని అంగీకరించిన తర్వాత మినిష్టర్స్ లో సంతకం చేసిన తర్వాత సమ్మెను ఉపసంహరించుకున్న తర్వాత ఇక చర్చించేదేమిటి?

సమ్మెను ఉపసంహరించుకున్నంత మాత్రాన బొగ్గుగనుల ప్రైవేటీకరణ వ్యతిరేక పోరాటం ఆగదు. పరిశ్రమను, ఆర్థిక పరిస్థితిని, కార్మికుల సంక్షేమాన్ని తద్వారా యావత్తు సమాజ సంక్షేమాన్ని కాపాడడానికి మన పోరాటాన్ని మరింత తీవ్ర తరం చేయవలసి ఉంటుంది. రెండు రోజుల సమ్మెలో క్షేత్రస్థాయి నుంచి బొగ్గు గని కార్మికులు దృఢ దీక్షతో పోరాటం జరిపారు. ఆ పోరాటాన్ని సిఐటియు కొనసాగించాలి. కార్మికుల స్పిరిట్ కు ఆలిండియా కోల్ వర్క్స్ ఫెడరేషన్ సిఐటియు అభినందనలు తెలియజేస్తున్నది. దీని కోసం సామాజిక దినం (సోషల్ ఇంటర్వెన్షన్ డే) కు ఫిబ్రవరి 10, 2015న పిలుపు నిచ్చింది. ఈ పిలుపుకు ప్రతిస్పందనగా దేశ వ్యాపితంగా పెద్దఎత్తున ధర్నాలు జరిగాయి. సింగరేణిలో, కోల్ ఇండియాలో అన్ని ఏరియా ఆఫీసులను ఘెరావ్ చేశారు. ఇకపై కూడా ఈ కార్యాచరణ మరింత చురుకుగా కొనసాగించాలి. ఈ పోరాటంలో కాంట్రాక్ట్ వర్కర్లను వారి కుటుంబాలను కలుపుకొని పోవాలి. యూనియన్ల అనుబంధంతో నిమిత్తం లేకుండా కార్మికులందరూ ఐక్యంగా పాల్గొనాలని పిలుపునిస్తున్నాం. చారిత్రాత్మకమైన రెండు రోజుల సమ్మెలో క్షేత్ర స్థాయిలో చాలా లోతైన ఐక్యత సాధించబడింది. ఈ ఐక్యతా దీక్షను మనం మరింత ముందుకు తీసుకుపోవాలి. మన సహజ వనరులను కైంకర్యం చేసుకోవడానికి విదేశీ, స్వదేశీ కార్పొరేట్ శక్తులు చేసే కుయుక్తలను బ్రద్దలు కొట్టాలి. యుద్ధం పరిసమాప్తి కాలేదు. రెండు రోజుల సమ్మెతో మన విశ్వాసం మరింత పెరిగింది. కోల్ ఇండియాను ముక్కలు చేసే ప్రయత్నాన్ని త్రిప్పికొట్టాలి. మనం ఐక్యంగా ఉంటే ఇది సాధ్యమే. మన సహజ వనరులను కాపాడుకోగలుగుతాం. మన దేశాన్ని కాపాడుకోగలుగుతాం. మనలను బానిసత్వంలోకి నెట్టే ప్రయత్నాలను ఓడించగలుగుతాం. మనం కలిసి పనిచేద్దాం. పెద్ద పోరాటాలకు సన్నద్ధమవుదాం. మనం ముందుకు పోగలం.

* - తపన్ సేన్, సిఐటియు ఆలిండియా ప్రధాన కార్యదర్శి





Natco Pharma Limited Chemical Division Employees Union (CITU)

Regd.No. A - 4055

Mekaguda (V), ShadNagar (M), Mahaboob Nagar (D), Telangana State



నాట్కో ఫార్మాలిమిటెడ్ కెమికల్ డివిజన్ కార్మికులు

నూతన వేతన ఒప్పందం చేసుకున్న సందర్భంగా కార్మికులకు శుభాకాంక్షలు

మహబూబ్ నగర్ జిల్లాలోని కొత్తూరు పారిశ్రామిక ప్రాంతంలోని నాట్కో ఫార్మాలిమిటెడ్ కెమికల్ డివిజన్ పరిశ్రమ కార్మికులు సివిలియన్ యూనియన్ శ్రీ చుక్కరాములు గారి అధ్యక్షతన నూతన వేతన ఒప్పందం 23.02.15 రోజున జెసిఎల్ రంగారెడ్డి డివిజన్ వారి సమక్షంలో వేతన ఒప్పందం చేసుకున్నారు. ఈ వేతన ఒప్పందం ద్వారా కార్మికులకు మూడు సం॥ కాలం పూర్తి అయ్యేసరికి రూ.9,500 రూ.10,500 వరకు వేతనం పెరుగుతుంది దీనికి తోడు విద్య మరియు ఇంటి అద్దె అలవెన్స్లు కూడా యాజమాన్యం కార్మికులకు ఇస్తుంది. చర్చల ద్వారా వేతన ఒప్పందాన్ని కుదుర్చుకోవడానికి సహకరించిన యాజమాన్యానికి, యూనియన్ నాయకులకు ధన్యవాదాలు.

శ్రీ చుక్కరాములు, ప్రెసిడెంట్

శ్రీ మార్కరెడ్డి, వర్కింగ్ ప్రెసిడెంట్

శ్రీ టి.శ్రీనివాస్, వైస్ ప్రెసిడెంట్

శ్రీ సి.సత్యనారాయణరెడ్డి, వైస్ ప్రెసిడెంట్

శ్రీ ఎన్.మల్లేష్, జనరల్ సెక్రటరీ


శ్రీ వి.శ్రీరాం మోహన్ రావు, జాయింట్ సెక్రటరీ

శ్రీ ఎ.రమేష్, జాయింట్ సెక్రటరీ

శ్రీ ఎల్.వెంకటేశ్వరరావు, ఆర్గనైజింగ్ సెక్రటరీ

శ్రీ ఆర్.పాండు, ఆర్గనైజింగ్ సెక్రటరీ

శ్రీ డి.కోటేశ్వరరావు, ట్రెజరర్

 <div>ಕರ್ನಾಟಕ ಸರ್ಕಾರ</div> <div>ಮಹಿಮಾ ಘಂಡೆಷನ್ ಪುಸ್ತಕಾಂ ಪರಿಶೀಲನಾವರ್ಗಿಕ</div>	
ಪುಸ್ತಕಂ ವಂಶ್ವ	KRSA102M106
ಪುಸ್ತಕಂ ಪೆರು	ಮಹಾಪರ್ಯರ್
ತಾರೀಖು	23 February 2025
ಮುಂದು ಲಕ್ಷ	
ವಿಮುಕ ಲಕ್ಷ	yes
ಮುಕ್ತಂ ವೆಲೆಲು	37
ವಿರ್ದ ಪೀಲ ವೆಲೆಲು	no
ಖಾಣೆ ವೆಲೆಲು	no
ಲೆಖ ವೆಲೆಲು	no
ಕಯಾರು ಚೆವಿಹರಿ	Sarany
ವೆಲೆಲು ವಿರದಿವಿಹರಿ	SARANYA
ಪ್ಲಾನ್ ಚೆವಿಹರಿ	Aran
ಪರ್ದ ಚೆವಿಹರಿ	HEMA
ವೆಲೆಲು ಪರಿಚಾನಿಹರಿ	
ಲಿಂಡಿಂಗು ಚೆವಿಹರಿ	
ಪ್ಲಾಕಿಂಗು ಚೆವಿಹರಿ	
ಪರಿಷ್ಕರಿ	Good